



# ಸಿದ್ಧಗಂಗಾ



ಸಂಪುಟ : ೪೩

ಆಗಸ್ಟ್ ೨೦೦೭

ಸಂಚಿಕೆ : ೮



ಶ್ರೀಮಠಕ್ಕೆ ಸಮೀಪವಿರುವ ಶ್ರೀನಗರ ಬಡಾವಣೆಯಲ್ಲಿ ನವೀಕರಿಸಿರುವ ಪಿರಮಿಡ್ ಶ್ರೀ ರಾಜ್ ಚಿತ್ರಮಂದಿರವನ್ನು ಆಗಸ್ಟ್ ೧೦ ರಂದು ಪರಮಪೂಜ್ಯ ಶ್ರೀ ಶ್ರೀಗಳವರು ಜ್ಯೋತಿ ಬೆಳಗಿಸಿ ಉದ್ಘಾಟಿಸಿದರು. ಈ ಸಂದರ್ಭದಲ್ಲಿ ಶ್ರೀಮಠದ ಕಿರಿಯ ಶ್ರೀಗಳಾದ ಪೂಜ್ಯ ಶ್ರೀ ಶ್ರೀ ಸಿದ್ಧಲಿಂಗಸ್ವಾಮಿಗಳು, ಚಿತ್ರ ನಿರ್ಮಾಪಕ ಶ್ರೀ ಸಾ.ರಾ. ಗೋವಿಂದ, ಪಿರಮಿಡ್ (ಪಿ.ಎಸ್.ಟಿ.ಎಲ್.) ಸಂಸ್ಥೆಯ ಆಡಳಿತ ಮಂಡಳಿಯವರು ಹಾಗೂ ಸಂಸ್ಥೆಯ ಪಾಲುದಾರರಾದ ಸರ್ವಶ್ರೀ ಎಂ.ಎನ್. ಲೋಕೇಶ್, ಟಿ.ಎನ್. ಶ್ರೀಕಂಠಸ್ವಾಮಿ, ಟಿ.ಎನ್. ಚನ್ನಬಸವ ಪ್ರಸಾದ್ ಮೊದಲಾದ ಗಣ್ಯರು ಉಪಸ್ಥಿತರಿದ್ದರು.



ಶ್ರೀಮಠದಲ್ಲಿ ಸಂಯುಕ್ತ ವಿದ್ಯಾರ್ಥಿ ಸಂಘದ ಉದ್ಘಾಟನೆಯನ್ನು ಆಗಸ್ಟ್ ೧೦ ರಂದು ಪೂಜ್ಯ ಶ್ರೀಗಳವರ ದಿವ್ಯ ಸಾನ್ನಿಧ್ಯದಲ್ಲಿ ನೆರವೇರಿಸಲಾಯಿತು. ಈ ಸಂದರ್ಭದಲ್ಲಿ ಸಚಿವ ಶ್ರೀ ಹೆಚ್.ಎಸ್. ಮಹದೇವ ಪ್ರಸಾದ್ ಹಾಗೂ ಶಿಕ್ಷಣ ಇಲಾಖೆಯ ಅಧಿಕಾರಿಗಳು ಉಪಸ್ಥಿತರಿದ್ದರು.



ವಿಶ್ವವಿಖ್ಯಾತ ಮೈಸೂರು ದಸರಾ ಉತ್ಸವ ಉದ್ಘಾಟನೆಯನ್ನು ನೆರವೇರಿಸುವಂತೆ ಪರಮಪೂಜ್ಯ ಶ್ರೀಗಳವರಿಗೆ ಆಗಸ್ಟ್ ೧೪ ರಂದು ಮೈಸೂರು ಜಿಲ್ಲೆ ಉಸ್ತುವಾರಿ ಸಚಿವ ಶ್ರೀ ಜಿ.ಟಿ. ದೇವೇಗೌಡರು ಶ್ರೀಮಠದಲ್ಲಿ ವಿದ್ಯುಕ್ತವಾಗಿ ಆಹ್ವಾನಿಸಿದರು. ಈ ಸಂದರ್ಭದಲ್ಲಿ ರೇಷ್ಮೆ ಸಚಿವ ಶ್ರೀ ಎಸ್. ಶಿವಣ್ಣನವರು ಉಪಸ್ಥಿತರಿದ್ದರು.



ತುಮಕೂರು ನಗರದಲ್ಲಿ ನೂತನವಾಗಿ ನಿರ್ಮಿಸಿರುವ  
ಅತ್ಯಾಧುನಿಕ ಸೌಕರ್ಯಗಳನ್ನೊಳಗೊಂಡ ವಸತಿಗೃಹ

## ಹೋಟೆಲ್ ಶ್ರೀ ವಿಘ್ನೇಶ್ವರ ಕಂಠರ್

ಸರ್ಕಾರಿ ಕಾಲೇಜು ಮುಂಭಾಗ, ಬಿ.ಹೆಚ್. ರಸ್ತೆ, ತುಮಕೂರು-1  
ದೂರವಾಣಿ : 2255883, 2257770, 2257774, 2257772 ಫ್ಯಾಕ್ಸ್ : 2255873



- ☑ ಮೂರು ವಿವಿಧ ದರ್ಜೆಯ 50 ಸುಸಜ್ಜಿತ ಕೊಠಡಿಗಳು
- ☑ ವಿಶೇಷ ವ್ಯವಸ್ಥೆಯ ಹವಾನಿಯಂತ್ರಿತ ಕೊಠಡಿಗಳು
- ☑ ಹವಾನಿಯಂತ್ರಿತ ಮಿನಿ ಕಾನ್ಸರೆನ್ಸ್ ಹಾಲ್
- ☑ ವಿಶಾಲವಾದ ಪಾರ್ಕಿಂಗ್ ವ್ಯವಸ್ಥೆ
- ☑ ಪ್ರತಿ ಕೊಠಡಿಗೆ ಟಿ.ವಿ., ಟೆಲಿಫೋನ್ ಸಂಪರ್ಕ
- ☑ ಹವಾನಿಯಂತ್ರಿತ ವಿ.ಐ.ಪಿ. ರೂಂ.
- ☑ ಶಾಶ್ವತ ವಿದ್ಯುತ್ ವ್ಯವಸ್ಥೆ
- ☑ ಪರಿಣತ ಸಿಬ್ಬಂದಿಯ ವಿನೀತ ಸೇವೆ

ಲಿಫ್ಟ್ ಸೌಲಭ್ಯವಿದೆ

ಹವಾನಿಯಂತ್ರಿತ ಉಪಹಾರ ಗೃಹ

ಮಾಲೀಕರು : ಎಸ್.ಬಿ. ಚಂದ್ರಮೌಳಿ, ಗ್ರಾನೈಟ್ ಉದ್ಯಮಿ



ಅಂತರಂಗ



॥ ಓಂ ಶ್ರೀ ಗುರುಬಸವಲಿಂಗಾಯ ನಮಃ ॥

ಆನಾಹ ಕಾಯಿಕವ ಮಾಡಿದರು ಬಸವೇಶ  
ಆನಗಂ ಶರಣರೂಪ ಘೋಷಿಸಿದರು ಬಸವೇಶ

ಸಂಪಾದಕ :  
ಹೆಚ್.ವಿ. ವೀರಭದ್ರಯ್ಯ

ಸಹ ಸಂಪಾದಕ :  
ಎಚ್.ಎಸ್. ಸಿದ್ದಗಂಗಪ್ಪ

ಸಂಚಾಲಕ :  
ಎಂ. ರೇಣುಕಾರಾಧ್ಯ

ಪ್ರಕಾಶಕರು:  
ಹೆಚ್.ಬಿ. ಗಂಗಾಧರಯ್ಯ  
ಹಳೆಯ ವಿದ್ಯಾರ್ಥಿಗಳ ಸಂಘ,  
ಶ್ರೀ ಸಿದ್ದಗಂಗಾ ಮಠ,  
ತುಮಕೂರು ಜಿಲ್ಲೆ -572 104.

ಮುದ್ರಕರು:  
ಶ್ರೀ ಸಿದ್ದಲಿಂಗೇಶ್ವರಸ್ವಾಮಿ  
ಆಫೀಸ್‌ ಮುದ್ರಣಾಲಯ,  
ಶ್ರೀ ಸಿದ್ದಗಂಗಾ ಮಠ,  
ತುಮಕೂರು -572 104.

ವಿಳಾಸ :  
“ಸಂಪಾದಕರು”,  
‘ಸಿದ್ದಗಂಗಾ’ ಮಾಸಪತ್ರಿಕೆ  
ಶ್ರೀ ಸಿದ್ದಗಂಗಾ ಮಠ,  
ತುಮಕೂರು ಜಿಲ್ಲೆ -572 104

ಲೇಖಕರ ಅಭಿಪ್ರಾಯಗಳು  
ಪತ್ರಿಕೆಯ ಅಭಿಪ್ರಾಯಗಳಲ್ಲ

## ಸಿದ್ದಗಂಗಾ

ಸಂಪುಟ : ೪೩

ಆಗಸ್ಟ್ ೨೦೦೭

ಸಂಚಿಕೆ : ೮

ಒಳಪುಟಗಳಲ್ಲಿ .....

೨. ಸಂಪಾದಕೀಯ
೩. ಸಿದ್ದಲಿಂಗೇಶ್ವರ ವಚನ -ಶ್ರೀ ಸಿದ್ದಗಂಗಾ ಗುರುಕರುಣ ತ್ರಿವಿಧಿ
೩. ಶ್ರೀವಾಣಿ
೫. ತಪೋವನದ ಕುಮಾರಸ್ವಾಮಿಗಳು -ಈರಯ್ಯ ಕಿಲ್ಲೇದಾರ
೭. ಬಸವಣ್ಣನವರ ಲಿಂಗೈಕ್ಯ ಸಂಸ್ಕರಣಾ ದಿನ -ಯೋಗೀಶ್ ನಿರ್ಮಲ
೧೦. ಶರಣರ ಸಂಗದಿಂದ ಅಮೆರಿಕದ ಅಹಂ ಅಳಿದು -ಮನು ಬಳಿಗಾರ್
೧೪. ಬಸವಣ್ಣನವರ ಮತ್ತು ಅಕ್ಕಮಹಾದೇವಿಯವರ ವಚನಗಳಲ್ಲಿ ವೈಜ್ಞಾನಿಕ ಅಂಶಗಳು - ಫಿ.ಫಿ. ಬಾಗಲಕೋಟೆ
೧೮. ಶರಣರು ಮತ್ತು ಸಮಾಜವಾದ -ಯು.ಎನ್. ಸಂಗನಾಳಮಠ
೨೦. ವಚನ ಸಾಹಿತ್ಯದ ಪ್ರಸ್ತುತತೆ -ಡಾ|| ನೀಲಮ್ಮ ಕತ್ನಳ್ಳಿ
೨೧. ಕರ್ನಾಟಕದಲ್ಲಿ ಸ್ವಾತಂತ್ರ್ಯ ಚಳುವಳಿ -ಎಚ್.ಎಸ್. ಸಿದ್ದಗಂಗಪ್ಪ
೨೪. ಅಕ್ಕನೂ, ಅಷ್ಟಾವರಣವೂ, ನಾನೂ -ಶ್ರೀಮತಿ ಪ್ರೇಮಾ ಮಲ್ಲಣ್ಣ
೨೭. ಮನುಷ್ಯರೂ, ಪ್ರಾಣಿಗಳೂ -ಬಸವರಾಜ ಡೋಣೂರ
೨೯. ಪ್ರಕೃತಿ ಚಿಕಿತ್ಸೆ - ಜಿ.ವಿ.ವಿ. ಶಾಸ್ತ್ರಿ
೩೧. ದಾಸೋಹ ನಿಧಿ

ಚಂದಾ ವಿವರ :

ವಾರ್ಷಿಕ ಚಂದಾ ರೂ. ೧೨೦/- ಅಜೀವ ಸದಸ್ಯತ್ವ ರೂ. ೧೦೦೦/-  
ಬಿಡಿ ಪ್ರತಿ ರೂ. ೧೦.೦೦







## ಶ್ರೀ ಸಿದ್ಧಲಿಂಗೇಶ್ವರ ವಚನ

ಕರ್ಣದ ಕೊನೆಯಲೆರಡು ಪರ್ಣಗಳುದಿಸಿ  
ನಿರ್ನಾಮಶ್ರುತವ ನೆಲೆಗೊಳಲಿಸವು ನೋಡಾ  
ಕರ್ಣದ ಕೊನೆಯ ಪರ್ಣವ ಹರಿದು  
ನಿರ್ಮಲ ನಿರಾವಣನೆ ಕರ್ಣವಾಗಿರ್ಪ  
ಪ್ರಭುದೇವರ ಪಾದಕ್ಕೆ ನಮೋನಮೋಯೆಂಬೆನು  
ಕಾಣಾ ಮಹಾಲಿಂಗ ಗುರು ಶಿವಸಿದ್ಧೇಶ್ವರ ಪ್ರಭುವೇ.

ಆತ್ಮನು ದೇಹ ಸಂಬಂಧಿ. ಆ ದೇಹಕ್ಕೆ ಕಿವಿಗಳೆರಡು.  
ಆ ಕಿವಿಗಳಲ್ಲಿ ಕುಶಬ್ಧ ಸುಶಬ್ಧಗಳೆಂಬ ಎರಡು ಎಲೆ  
ಗಳುಂಟು. ಆ ಎಲೆಗಳು ನಾಮಾತೀತವಾದ ಪರಶಿವ  
ಲಿಂಗದ ಪೂಜಾಸ್ತೋತ್ರ ಧ್ಯಾನವೆಂಬ ಸ್ಮರಣೆಯ  
ನಾಲಿಸಲಿಸವು. ಅಂಥ ಜೀವನ ಶ್ರವಣೇಂದ್ರಿಯಗಳಿಗೆ  
ತಟ್ಟುವ ಕುಶಬ್ಧ ಹಿಂಸಾಶಬ್ಧವೆಂಬ ಮಹಾಶಬ್ಧಗಳ  
ವ್ಯಾಪಾರವನ್ನು ಅಷ್ಟಾವರಣದ ಭಕ್ತಿಯ ಕಥೆಯ  
ಕೇಳಿಕೆಯಿಂದ ನಿವೃತ್ತಿಗೊಳಿಸಿ, ಮಾಯಾವರಣಹಿತವಾದ  
ಸ್ವಚ್ಛವೇಕಾದ ಪರಬ್ರಹ್ಮದ ಮಂತ್ರ ಕೇಳಿಕೆಯ ಅನಾಹತ  
ಕರ್ಣದ್ವಾರವನ್ನು ಪ್ರಭುಸ್ವಾಮಿಗಳ ಚರಣಪದ್ಮಗಳಿಗೆ  
ಸುಜ್ಞಾನಿಯಾದ ಶರಣನು ನಮಸ್ಕಾರ ನಮಸ್ಕಾರ  
ಎನ್ನುತ್ತಿದ್ದನು- ಎನ್ನುತ್ತದೆ ವಚನ.

(ಕೃಪೆ : ಷಟ್ಸ್ಥಲಜ್ಞಾನಿ ಸೋಮಶೇಖರ ಯೋಗೀಶ್ವರ  
ತೋಂಟದ ಸಿದ್ಧಲಿಂಗೇಶ್ವರನ ಷಟ್ಸ್ಥಲ ಜ್ಞಾನಸಾರಾ  
ಮೃತದ ಬೆಡಗಿನ ವಚನದ ಟೀಕೆ - ವೀರಶೈವ ಅಧ್ಯಯನ  
ಸಂಸ್ಥೆ- ಶ್ರೀ ಜಗದ್ಗುರು ತೋಂಟದಾರ್ಯ ಸಂಸ್ಥಾನ  
ಮಠ - ಡಂಬಳ- ಗದಗ)

## ಶ್ರೀ ಸಿದ್ಧಗಂಗಾ ಗುರುಕರುಣ ತ್ರಿವಿಧಿ

ಎಲ್ಲ ಬಲ್ಲಿದನಾದ ಎಲ್ಲರ ಚಿಂತಿಪ  
ಎಲ್ಲವನೊಳಕೊಂಡ ಶಿವರೂಪ । ನನ್ನ ತಂದೆ  
ಸಿದ್ಧಗಂಗಾ ಗುರುವೆ ಕೃಪೆಯಾಗು ॥

ತಾಯಾಗಿ ಸಲಹಿದ ಪಿತನಾಗಿ ಪೊರೆದೆ  
ಸಕಲ ಬಂಧುವಾಗಿ ತಬ್ಬಿದೆ । ನನ್ನ ತಂದೆ  
ಸಿದ್ಧಗಂಗಾ ಗುರುವೆ ಕೃಪೆಯಾಗು ॥

ಮೇರುಪರುಷ ನೀನು ದೇವ ಸಿರಿಗಂಗೆ ನೀನು  
ಸಾಧು ಚಂದನದ ದೊರೆ ನೀನು । ನನ್ನ ತಂದೆ  
ಸಿದ್ಧಗಂಗಾ ಗುರುವೆ ಕೃಪೆಯಾಗು ॥

ನಿನ್ನ ನಾಮವೆ ನನಗೆ ಪರಮ ಪಂಚಾಕ್ಷರಿ  
ನಿನ್ನ ನುಡಿಯೇ ನನಗೆ ಶಿವತತ್ವ । ನನ್ನ ತಂದೆ  
ಸಿದ್ಧಗಂಗಾ ಗುರುವೆ ಕೃಪೆಯಾಗು ॥

ನಿಮ್ಮನರಿಯುವುದೇ ವೇದದ ಅರಿವೆಂಬೆ  
ನಿಮ್ಮನರಿವುದೇ ಶಿವಶಾಸ್ತ್ರ । ನನ್ನ ತಂದೆ  
ಸಿದ್ಧಗಂಗಾ ಗುರುವೆ ಕೃಪೆಯಾಗು ॥

ಶುಭಲಗ್ನ ನೀ ಬರಲು ಶುಭಕೂಟ ನೀನಿರಲು  
ಶುಭಬಲ ಸಾವಿರ ನೆನೆಯಲು । ನನ್ನ ತಂದೆ  
ಸಿದ್ಧಗಂಗಾ ಗುರುವೆ ಕೃಪೆಯಾಗು ॥

ಪಾಪಸಾವಿರ ದೂರ ನಾಮಸ್ಮರಣೆಯಾ ಮಾಡೆ  
ಪುಣ್ಯಸಾವಿರ ಸಾರ ದರುತನದಿ । ನನ್ನ ತಂದೆ  
ಸಿದ್ಧಗಂಗಾ ಗುರುವೆ ಕೃಪೆಯಾಗು ॥

'ಕಾಲಾಸೆಹಳವನಿಗೆ ಕಣ್ಣಾಸೆ ಕುರುಡನಿಗೆ'  
ನಿನ್ನಾಸೆ ನನಗೆ ಅನುಗಾಲ । ನನ್ನ ತಂದೆ  
ಸಿದ್ಧಗಂಗಾ ಗುರುವೆ ಕೃಪೆಯಾಗು ॥

ತನುಮುಟ್ಟಿ ಮಾಡೆಂದೆ ಮನಮುಟ್ಟಿ ಮಾಡೆಂದೆ  
ಧನಮುಟ್ಟಿ ಮಾಡೆಂದೆ ದಾಸೋಹ । ನನ್ನ ತಂದೆ  
ಸಿದ್ಧಗಂಗಾ ಗುರುವೆ ಕೃಪೆಯಾಗು ॥

ಮಾತಿನಮಲ್ಲರ ನೀ ಕಂಡು ನಗುತಿರುವೆ  
ನೀತಿ ಶುದ್ಧರ ಕಂಡು ನಗುತಿರುವೆ । ನನ್ನ ತಂದೆ  
ಸಿದ್ಧಗಂಗಾ ಗುರುವೆ ಕೃಪೆಯಾಗು ॥

- ಹೆಚ್.ವಿ. ವೀರಭದ್ರಯ್ಯ

## ತಪೋವನದ ಕುಮಾರಸ್ವಾಮಿಗಳು

- ಈರಯ್ಯ ಕಿಲ್ಲೇದಾರ, ಕವಿತಾ ಪ್ರಕಾಶನ, ಗುಡಿಕಟ್ಟೆ -591104, ಬೆಳಗಾವಿ ಜಿಲ್ಲೆ.

ದೇಶದ ಇತಿಹಾಸದಲ್ಲಿ ಮಾನವನ ವೈಚಾರಿಕೆಯನ್ನು  
ಮೇಲಕ್ಕೆತ್ತಿದ್ದ ಸಾವಿರಾರು ಮಹಾನುಭಾವಿಗಳು ದಾಖಲೆ  
ಗೊಂಡಿದ್ದಾರೆ. ಸಂನ್ಯಾಸಿಗಳು, ವಿರಕ್ತರು, ಜಂಗಮರು,  
ಸಾಧುಗಳು, ಶರಣರು ಮತ್ತು ದಾಸರು ಈ ಭೂಮಿಯನ್ನು  
ಪುಣ್ಯದ ಬೀಡಾಗಿಸಿದ್ದಾರೆ. ಅಂತಹವರಲ್ಲಿ ಇತ್ತೀಚೆಗೆ  
ಲಿಂಗೈಕ್ಯರಾದ ಶ್ರೀ ಕುಮಾರಸ್ವಾಮಿಗಳು ಅಗ್ರಗಣ್ಯ  
ರೆನಿಸಿದ್ದಾರೆ. ತಪೋವನದ ತಪಸ್ವಿಗಳೆಂದೇ ಅವರು  
ಚಿರಪರಿಚಿತರಾಗಿದ್ದಾರೆ. 'ಬದುಕಿನ ಗುರಿ ಏನು?  
ಜೀವನದ ಅರ್ಥ ಏನು? ಜನನದ ಉದ್ದೇಶ ಯಾವುದು?  
ಈ ಜೀವನದ ಸಾರ್ಥಕತೆ ಏನು? ಇಂತಹ ಹಲವಾರು  
ಮೂಲಭೂತ ಪ್ರಶ್ನೆಗಳ ಬಗ್ಗೆ ಚಿಂತನೆ ಮಾಡಿ ಸಮಾಜಕ್ಕೆ  
ಮಾರ್ಗದರ್ಶನ ಮಾಡಿದ ಸ್ವಾಮಿಗಳು ಒಬ್ಬ ಅಪೂರ್ವ  
ಯೋಗಿಗಳೆನಿಸಿದ್ದಾರೆ. ಸದಾ ಅಂತರ್ಮುಖಿಯಾಗಿ ಜಪ,  
ತಪ, ಅನುಷ್ಠಾನಗಳಲ್ಲಿ ಕಾಲ ಕಳೆಯದೆ ಆಗಾಗ ಜನ-  
ಮನ ತಿದ್ದುವ ಸಲುವಾಗಿ ದಿವ್ಯ ದರ್ಶನ ನೀಡುತ್ತಿದ್ದರು.  
ಗವಿಯಲ್ಲಿ ಕುಳಿತು ಆತ್ಮೋದ್ಧಾರದ ಜೊತೆಗೆ ಸಮಾಜೋ  
ದ್ಧಾರದ ಕಾಯಕವನ್ನು ಕೈಕೊಂಡಿದ್ದರು. ಲೋಕವೇ  
ತಾನಾದ ಬಳಿಕ ಏಕಾಂತದ ಹಂಗೇಕೆ? ಎಂಬ ಅಕ್ಕಮಹಾ  
ದೇವಿಯ ವಚನದಂತೆ ಸ್ವಾಮಿಗಳಿಗೆ ಏಕಾಂತದ ಜೊತೆಗೆ  
ಲೋಕಾಂತವು ಹಾಸುಹೊಕ್ಕಾಗಿತ್ತು.

ಬೆಳಗಾವಿ ಜಿಲ್ಲೆಯ ಬೈಲಹೊಂಗಲ ತಾಲ್ಲೂಕಿನ  
ಹುಣಸಿಕಟ್ಟೆ ಗ್ರಾಮದಲ್ಲಿ ೧೯೧೯ನೇ ಆಗಸ್ಟ್ ೨೨ರಂದು  
ನೂಲ ಹುಣ್ಣಿಮೆಯ ದಿವಸ ಕುಮಾರಸ್ವಾಮಿಗಳು  
ಜನಿಸಿದರು. ಚಿಕ್ಕ ವಯಸ್ಸಿನಲ್ಲೇ ಅವರು ಅಪಾರ  
ಪಾಂಡಿತ್ಯವನ್ನು ಹೊಂದಿದ್ದರು. ವೀರರಾಣಿ ಚೆನ್ನಮ್ಮನ  
ನಾಡಿನ ಅಂಬಡ ಗಟ್ಟಿಯಲ್ಲಿ ಡಾ|| ಜ.ಚ.ನಿ. ಯವರು  
ಜನಿಸಿದ ಸಮೀಪದ ಊರಲ್ಲೇ ಕುಮಾರಸ್ವಾಮಿಗಳು  
ಜನಿಸಿದ್ದು ಈ ನಾಡಿನ ಪುಣ್ಯವಿಶೇಷವಾಗಿದೆ. ಹಿಂದಿನ  
ಬಿ.ಎ. ಪದವಿ ಪಡೆದು ದೇಶ ವಿದೇಶಗಳ ತತ್ವಜ್ಞಾನವನ್ನು  
ಅಧ್ಯಯನ ಮಾಡಿದ್ದರು. ೧೯೩೩ರಲ್ಲಿ ಧಾರವಾಡಕ್ಕೆ  
ಹೋಗಿ ಅಲ್ಲಿಯ ಗುರುಸಿದ್ಧ ಪ್ರಭುದೇವರ ಅನುಗ್ರಹ  
ಪಡೆದರು. ಅದೇ ವರ್ಷ ಸ್ವಾಮಿಗಳು ಆಶ್ರಮ ಧರ್ಮ  
ಸ್ವೀಕರಿಸಿದರು. ೧೨ನೆಯ ಶತಮಾನದ ಶರಣರ  
ವಚನಗಳನ್ನು ಅಧ್ಯಯನ ಮಾಡಿ ಅನುಭವ ಮಂಟಪದ

ಮಾದರಿಯನ್ನು ಆಧುನಿಕ ಸಮಾಜಕ್ಕೆ ಹೊಂದಿಕೆಯಾಗುವ  
ರೀತಿಯಲ್ಲಿ ಮೇಳೈಸಿದರು.

೧೯೩೫ ರಲ್ಲಿ ನವಕಲ್ಯಾಣ ಮಠದ ಮೂಲಕ  
ಲಿಂಗಾಯತ ತತ್ವಜ್ಞಾನದ ರಹಸ್ಯವನ್ನು ಜನತೆಗೆ  
ತಿಳಿಸಿಕೊಡುವ ಪ್ರತಿಜ್ಞೆಗೈದರು. ಅದರ ಪ್ರಕಾರ ರಾಜ್ಯದ  
ನೂರಾರು ನಗರಗಳಲ್ಲಿ, ಹಳ್ಳಿಗಳಲ್ಲಿ ಮತ್ತು ಪಟ್ಟಣಗಳಲ್ಲಿ  
ವಾರ, ಎರಡುವಾರ ಮತ್ತು ತಿಂಗಳುಗಟ್ಟಲೆ ಸಾವಿರಾರು  
ವ್ಯಾಖ್ಯಾನಗಳನ್ನು ಮಾಡುತ್ತ ಸಂಚಾರ ಮಾಡಿದರು. ದೇಶ-  
ವಿದೇಶಗಳ ಧಾರ್ಮಿಕ ಸಮ್ಮೇಳನಗಳಲ್ಲಿ ಪ್ರಬಂಧಗಳನ್ನು  
ಮಂಡಿಸಿದರು. ಅವರ ಪ್ರವಚನ ಕೇಳಿ ಬೆರಗಾಗದವರಿಲ್ಲ.  
ಒಂದೇ ವೇಳೆಗೆ ಮೂರು, ನಾಲ್ಕು ಭಾಷೆಗಳಲ್ಲಿ ನಿರರ್ಗಳ  
ವಾಗಿ ಅದೇ ವಿಷಯವನ್ನು ಜನರ ಮುಂದೆ ಮಂಡಿಸುತ್ತಿದ್ದರು.

೧೯೪೯ನೇ ಜೂನ್ ೧ರಂದು ಸಂನ್ಯಾಸ ಸ್ವೀಕರಿಸಿ  
ನಿರ್ಲಿಪ್ತರಾಗಬಯಸಿದ್ದರು. ಅದು ಸಾಧ್ಯವಾಗಲಿಲ್ಲ.  
೧೯೬೫ರಲ್ಲಿ ಕರ್ನಾಟಕ ವಿಶ್ವವಿದ್ಯಾಲಯದ ಸಮೀಪದ  
ತಪೋವನದಲ್ಲಿ ಧ್ಯಾನಮಂದಿರ ನಿರ್ಮಿಸಿಕೊಂಡು  
ಅನುಷ್ಠಾನದಲ್ಲಿ ತೊಡಗಿದ್ದರು. ತಪೋವನವು ಹೂವು,  
ಕಾಯಿ, ಹಣ್ಣು ಮತ್ತು ಹಚ್ಚ ಹಸುರಿನ ಗಿಡ, ಮರ,  
ಬಳ್ಳಿಗಳಿಂದ ನಳನಳಿಸುತ್ತಿರುವಂತೆ ಸ್ವಾಮಿಗಳ ತಪಸ್ಸಿನ  
ಪ್ರಭಾವದಿಂದ ಧನ್ಯತೆಯನ್ನು ಮತ್ತು ಪಾವಿತ್ರ್ಯತೆಯನ್ನು  
ಪಡೆದು ನೆಲದ ಮೇಲಿನ ಸ್ಪರ್ಶ ಎನಿಸಿತು.

ಶಿವಯೋಗದ ಮೂಲಕ ಮೂರನೆಯ ಕಣ್ಣನ್ನು  
ತೆರೆಯಿಸುವ ವಿಧಾನವನ್ನು ಜನತೆಗೆ ಪರಿಚಯಿಸಿ  
ಕೊಟ್ಟವರಲ್ಲಿ ಇವರು ಪ್ರಮುಖರಾಗಿದ್ದಾರೆ. ಲಿಂಗಪೂಜೆಯ  
ವೈಜ್ಞಾನಿಕ ಹಿನ್ನೆಲೆಯನ್ನು, ಪ್ರಾಯೋಗಿಕ ಆಚರಣೆಯನ್ನು  
ಅವರು ಪರಿಚಯಿಸಿಕೊಟ್ಟಿದ್ದಾರೆ. 'ಲಿಂಗಪೂಜೆ' ಎಂದರೆ  
'ಅನಿಷ್ಟದೊಡನೆ ಹೋರಾಡುವುದು' ಎಂದು ವ್ಯಾಖ್ಯಾನ  
ನೀಡಿದ್ದಾರೆ. ಆತ್ಮ ಚಿಂತನೆಯ ಜೊತೆಗೆ ಅಪರಿಮಿತ  
ಜ್ಞಾನವನ್ನು ಅವರು ಹೊಂದಿದ್ದರು. ಲಿಂಗ ಕೇವಲ  
ದೇವರಲ್ಲ. ಬೇಡಿದ್ದನ್ನು ಪಡೆಯಲು ಸಾಧನ 'ಇಷ್ಟಲಿಂಗ'  
ಎನಿಸಿದೆ. ಬಸವಣ್ಣ, ಲಿಂಗ ಮತ್ತು ಶರಣರ ವಚನಗಳು  
ಲಿಂಗಾಯತರ ಸ್ವತ್ತಲ್ಲ. ಬಸವಣ್ಣ ವಿಶ್ವವಿಭೂತಿ ಪುರುಷ










## ಶರಣರ ಸಂಗದಿಂದ ಅಮೆರಿಕದ ಅಹಂ ಅಳಿದು?!

-ಮನು ಬಳಗಾರ್

ವೀರಶೈವ ಸಮಾಜ ಆಫ್ ನಾರ್ತ್ ಅಮೆರಿಕ, 'ಅಕ್', ಕಾವೇರಿ ಕನ್ನಡ ಸಂಘ ಹಾಗೂ ಜಿ.ಎಸ್.ಎಸ್. ಸ್ವಿರುಚುಯಲ್ ಸೆಂಟರ್ ವಾಷಿಂಗ್ಟನ್ ಮುಂತಾದ ಕನ್ನಡ ಸಂಘ ಸಂಸ್ಥೆಗಳು ಇತ್ತೀಚೆಗೆ ಅಮೆರಿಕಾದಲ್ಲಿ ಅಯೋಜಿಸಿದ್ದ ವೀರಶೈವ ರಾಷ್ಟ್ರೀಯ ಸಮ್ಮೇಳನದ ಪ್ರತ್ಯಕ್ಷ ವರದಿ.



ಹದಿನೈದು ದಿನಗಳ ಅಮೆರಿಕ ಪ್ರವಾಸ ಮುಗಿಸಿ ಕೊಂಡು ಮೊನ್ನೆ ತಾನೆ ಬೆಂಗಳೂರಿಗೆ ಬಂದಿದ್ದೇನೆ. ಎರಡು ವಾರಗಳ ಅವಧಿಯಲ್ಲಿ ಅಲ್ಲಿ ಮೂರು ಕಾರ್ಯಕ್ರಮಗಳು. ಮೊದಲನೆಯದು 'ಉತ್ತರ ಅಮೆರಿಕ ವೀರಶೈವ ರಾಷ್ಟ್ರೀಯ ಸಮ್ಮೇಳನ', ಎರಡನೆಯದು ಗುರುವಂದನೆ ಕಾರ್ಯಕ್ರಮ. ಮೊದಲನೆಯ ಹಾಗೂ ಎರಡನೆಯ ಸಮ್ಮೇಳನಗಳು ವಾಷಿಂಗ್ಟನ್ ಡಿ.ಸಿ.ಯ ಹೊರವಲಯದಲ್ಲಿ, ಸಂಯೋಜಕರು ವಿ.ಎಸ್.ಎನ್.ಎ (ವೀರಶೈವ ಸಮಾಜ ಆಫ್ ನಾರ್ತ್ ಅಮೆರಿಕ), ಅಕ್ (ಅಮೆರಿಕ ಕನ್ನಡ ಕೂಟಗಳ ಆಗರ) ಸಂಘ ಸಂಸ್ಥೆಗಳು, ಇವೆಲ್ಲವುಗಳ ಸಂಘಟಕರೂ ಬಹುತೇಕ ಕನ್ನಡ ಹಾಗೂ ಕರ್ನಾಟಕದವರು. ಅವರ ಹುರುಪು, ಹುಮ್ಮಸ್ಸು ಶ್ರದ್ಧೆ, ಶ್ರಮ ಹೇಳತೀರದಷ್ಟು ಎಲ್ಲದರಲ್ಲೂ ಶಿಸ್ತು, ಅಚ್ಚುಕಟ್ಟುತನ ಎದ್ದು ಕಾಣುವಂತಹದು. ಮೊದಲ ಸಮ್ಮೇಳನ ಮೋಟಾರ್‌ಗಳ ಮಹಾನಗರ ಡೆಟ್ರಾಯ್ಟ್‌ನಲ್ಲಿ, ಪೋರ್ಟ್, ಜನರಲ್ ಮೋಟಾರ್ ಮುಂತಾದ ಬೃಹತ್ ಕಂಪನಿ ಕಾರುಗಳ ತವರುಮನೆಯಾದ ಇದು ಇನ್ನಿತರ

ಮಹಾನಗರಗಳಂತೆಯೇ ಸುಂದರವಾದ ನಗರಿ. ಅಮೆರಿಕದ ಹಲವಾರು ರಾಷ್ಟ್ರಾಧ್ಯಕ್ಷರು ತಿರುಗಾಡಿದ, ಹತ್ತಿಳಿದ, ಹತ್ತಿ ಇಳಿಯದ (ಅಂದರೆ ಗುಂಡು ಹೊಡೆಸಿ ಕೊಂದು ಹುತಾತ್ಮರಾದವರು) ಉಪಯೋಗಿಸಿದ ಭವ್ಯ ಕಾರುಗಳನ್ನು ಉತ್ಪಾದಿಸಿದ ಪೋರ್ಟ್ ಸಂಸ್ಥೆಯ ಪೋರ್ಟ್ ಮ್ಯೂಸಿಯಂ ಇರುವುದಿಲ್ಲಿಯೇ. ಅಂದಾಜು 1500 ವೀರಶೈವ ಕುಟುಂಬಗಳ ಸದಸ್ಯತ್ವ ಹೊಂದಿರುವ ವಿ.ಎಸ್.ಎನ್.ಎ. ಆಯೋಜಿಸಿದ ರಾಷ್ಟ್ರೀಯ ಸಮ್ಮೇಳನ ನಡೆದದ್ದೂ ಪ್ರತಿಷ್ಠಿತ ಪೋರ್ಟ್ (ಸಾಂಸ್ಕೃತಿಕ ಕೇಂದ್ರ) ಕಲ್ಚರಲ್ ಸೆಂಟರ್‌ನಲ್ಲೇ. 650ಕ್ಕಿಂತಲೂ ಹೆಚ್ಚು ಪ್ರತಿನಿಧಿಗಳು ಭಾಗವಹಿಸಿದ್ದ ಈ ಸಮ್ಮೇಳನದ ಮುಖ್ಯ ಅತಿಥಿಗಳಾಗಿ ಕರ್ನಾಟಕದ ಶಿಕ್ಷಣ ಸಚಿವ ಬಸವರಾಜ ಹೊರಟ್ಟಿಯವರು ಭಾಗವಹಿಸಿದ್ದರೆ ನಾನು ಅತಿಥಿ ಭಾಷಣ ಕಾರನಾಗಿದ್ದೆ. ಉಳಿದಂತೆ ಅಲ್ಲಿಯ ಸಂಘಟಕರಾದ ದೊಡ್ಡಮನಿ, ತುಮಕೂರು ದಯಾನಂದ, ಪ್ರಭುಪಾಟೀಲ್, ಡಾ|| ಹುಲಬನ್ನಿ ಜಯಶ್ರೀ ಜಗದೀಶ್, ನಲವಡೆ ಮುಂತಾದವರೂ ಸಕ್ರಿಯವಾಗಿ ಪಾಲ್ಗೊಂಡಿದ್ದರು. ಈ ಸಾರಿಯ ಸಮ್ಮೇಳನದ ಧ್ಯೇಯೋದ್ದೇಶ 'ಕಾಯಕವೇ ಕೈಲಾಸ' ಎಂಬ ವಿಷಯವಾಗಿತ್ತು.

ಸಚಿವ ಹೊರಟ್ಟಿಯವರು ಉದ್ಘಾಟನಾ ಭಾಷಣ ಮಾಡುತ್ತ ವಚನಗಳಲ್ಲಿ ಜಾತ್ಯಾತೀತತೆ(ಸಕ್ಕುಲರಿಸಂ ಇನ್ ವಚನಾಸ್) ಎಂಬ ವಿಷಯದ ಮೇಲೆ ಬೆಳಕು ಚೆಲ್ಲಿದರು. ಇಂದಿನ ಜಗತ್ತಿನ ಜನಜೀವನದ ತಲ್ಲಣಕ್ಕೆ ಮನುಷ್ಯ ಮನುಷ್ಯನ ನಡುವಿನ ಭೇದಭಾವ, ರಾಷ್ಟ್ರರಾಷ್ಟ್ರಗಳ ನಡುವಿನ ಅಸಮಾನತೆಗಳೇ ಮುಖ್ಯ ಕಾರಣ. ಭಯೋತ್ಪಾದನೆ ಹಾಗೂ ಮತೀಯ ಮೂಲಭೂತವಾದಗಳು ಒಂದಲ್ಲ ಒಮ್ಮೆ ಇಡೀ ಮನುಕುಲವನ್ನೇ ನಾಶ ಮಾಡಬಲ್ಲವೆಂದು ತೀವ್ರ ಕಳವಳ ವ್ಯಕ್ತಪಡಿಸಿದರು. ಇಂತಹ ವೈಪರೀತ್ಯಗಳನ್ನು ತೊಡೆದುಹಾಕಲು ಸರ್ವ ಸಮಾನತೆಯ ತತ್ವಗಳನ್ನು ಬೋಧಿಸಿದ, ಜಾತಿ ವಿಷ ಬೇರುಗಳನ್ನು ಕಿತ್ತೊಗೆದ ವಚನಗಳ ಅಧ್ಯಯನ, ಮನನ ಹಾಗೂ ಪಾಲನೆ ಇಂದು ಎಂದಿಗಿಂತಲೂ ಹೆಚ್ಚು ಪ್ರಸ್ತುತವೆಂದರು. ಬಸವಣ್ಣ, ಅಕ್ಕಮಹಾದೇವಿ, ಅಲ್ಲಮ ಮುಂತಾದ ಶರಣರ ಹಲವಾರು ವಚನಗಳನ್ನು ಸೋದಾಹರಣವಾಗಿ ಉಲ್ಲೇಖಿಸಿದರು.

ಜಾತಿ, ಲಿಂಗ, ಉದ್ಯೋಗ ಮುಂತಾದವುಗಳ ಮೇಲೆ ಮಾಡುವ ಭೇದಭಾವ ತೀರ ಖಂಡನಾರ್ಹ. ಇದರ ವಿರುದ್ಧ ಜಾತ್ಯಾತೀತ ಶಕ್ತಿಗಳು ಮುಂದಾಗಬೇಕು. ಅಂದಾಗಲೇ ಯು.ಎನ್.ಒ(ಸಂಯುಕ್ತ ರಾಷ್ಟ್ರ ಸಂಘ) ದಂತಹ ಸಂಸ್ಥೆಗಳ ಮುಖೋದ್ದೇಶ, ಸಫಲವಾಗಲು ಸಾಧ್ಯ ಎಂದರು. 'ಉಚ್ಚ ಕುಲದಲ್ಲಿ ಹುಟ್ಟಿದನೆಂಬ ಹೊರೆಯನೆನಗೆ ಹೊರೆಸದಿರಯ್ಯ' ಹಾಗೂ 'ನಾನು ಹಾರುವನೆಂದರೆ ಸಂಗಯ್ಯ ನಗುವನಯ್ಯ' ಎಂಬಿತ್ಯಾದಿ ವಚನಗಳನ್ನು ಉಲ್ಲೇಖಿಸಿ ಬಸವಣ್ಣ ತಾವು ಸ್ವತಃ ಉಚ್ಚ ಕುಲದಲ್ಲಿ ಹುಟ್ಟಿದರೂ ಅದನ್ನು ನಿರಾಕರಿಸಿ 'ಅಪ್ಪನು ನಮ್ಮ ಡೋಹರ ಕಕ್ಕಯ್ಯ, ಬೊಪ್ಪನು ನಮ್ಮ ಮಾದಾರ ಚೆನ್ನಯ್ಯ' ಎಂದು ಹಾಡಿ ಕೆಳವರ್ಗದವರಲ್ಲಿ ಸ್ಥೈರ್ಯ ತುಂಬಿ, ಜಾತ್ಯಾತೀತ ನಿಲುವನ್ನು ಅನುಷ್ಠಾನಗೊಳಿಸುವಲ್ಲಿ ಮಾದರಿಯಾಗಿದ್ದೊಂದು ಅಪೂರ್ವ ದಾಖಲೆ. ಇದು ವಿಶ್ವದಲ್ಲಿಯೇ ಒಂದು ಅಪರೂಪದ ಉದಾಹರಣೆ ಎಂದು ಹೇಳುತ್ತಾ ಈ ಜಾತ್ಯಾತೀತ ಧೋರಣೆ ಮತ್ತು ಧರ್ಮ ನಿರಪೇಕ್ಷಣಾ ಮನೋವೃತ್ತಿಯಿಂದ ಭಯೋತ್ಪಾದನೆಯ ನಿರ್ಮೂಲನೆ ಸಾಧ್ಯ ಎಂದು ಪ್ರತಿಪಾದಿಸಿದರು.

'ಸಂಪತ್ತು ಮತ್ತು ಆಧ್ಯಾತ್ಮ' (Prosperity and Spirituality) ಎಂಬ ವಿಷಯದ ಬಗ್ಗೆ ನಾನು ಪ್ರಬಂಧ ಮಂಡಿಸಿ, ಅಂದಿನ ಸಮ್ಮೇಳನದ ಧ್ಯೇಯೋದ್ದೇಶವಾದ ಕಾಯಕದ ದೃಷ್ಟಿಯಿಂದ ಇದನ್ನು ವಿಶ್ಲೇಷಣೆ ಮಾಡಿದೆ. ಸಂಪತ್ತು ಎಂಬುದು ಭೌತಿಕ ಸಂಬಂಧಿಸಿದ್ದಾರೆ ಆಧ್ಯಾತ್ಮ ಎಂಬುದು ಅಂತರಂಗಕ್ಕೆ ಸಂಬಂಧಿಸಿದ್ದು. ಸಿರಿವಂತಿಕೆ ಯನ್ನು ವಸ್ತುಗಳ ರೂಪದಲ್ಲಿ ಅಳೆಯಬಹುದು- ಭೂಮಿ, ಬಂಗಾರ, ಉದ್ದಿಮೆ, ಶೇರು, ಹಣ ಇತ್ಯಾದಿಗಳು ವಸ್ತುರೂಪದಲ್ಲಿದ್ದು ಉದ್ದಗಲಕ್ಕೆ ಸಿಗುವಂತಹವು. ಎಷ್ಟೇ ಸಂಪತ್ತು ಶೇಖರಣೆಯಾದರೂ ಅದನ್ನು ಲೆಕ್ಕ ಹಾಕಬಹುದು. ಅಳತೆ ಮಾಡಬಹುದು. ಆದರೆ ಆಧ್ಯಾತ್ಮದಿಂಗಾಗುವ ಪರಿಣಾಮ ಅಗಮ್ಯ, ಅಗೋಚರ ಹಾಗೂ ಅಪ್ರತಿಮ. ಹಣದಿಂದಾಗುವ, ಬಂಗಾರದಿಂದ ಸಿಗುವ ಆನಂದ ತಾತ್ಕಾಲಿಕವಾದದ್ದು ಸಂಪತ್ತುಗಳಿಗೆಯ ಮಾರ್ಗ ವಾಮ ವಾಗಿದ್ದಾಗಲಂತೂ ಅಲ್ಲಾಗುವ ಕಿರುಕುಳ, ಮಾನಸಿಕ ಹಿಂಸೆ ಹೇಳತೀರದಷ್ಟುಗಳಿಗೆಯ ದಾಹವಂತೂ ತಣಿಸಲಾರ ದಂತಹದು. 'ಆಸೆ' ಎಂಬುದು ಅರಸಂಗಲ್ಲದೆ ಶಿವಭಕ್ತರಿಗೆ ಉಂಟೇ ಅಯ್ಯಾ' ಎಂಬ ಲಕ್ಷ್ಮಣನವರ ವಚನದ ಸಾಲು ಗಳನ್ನು ಹಾಗೂ 'ಆಸೆಯೇ ದುಃಖಕ್ಕೆ ಮೂಲ ಕಾರಣ'

ಎಂಬ ಬುದ್ಧನ ಮಾತುಗಳನ್ನು ಉಲ್ಲೇಖಿಸುತ್ತ, ಆಸೆ ಯೆಂಬುದು ಒಂದಕ್ಕೆ ಬಾಯಿ ಹಾಕಿದರೆ ದುರಾಶೆ ಯೆಂಬುದು ಮತ್ತೊಂದಕ್ಕೆ ಬಾಯ್ತುಕುತ್ತದೆ. ಹೀಗಾಗಿ ಸಿರಿವಂತಿಕೆಯ ಆಶೆ ನಮ್ಮನ್ನೇ ತಿಂದು ಹಾಕುತ್ತದೆ ಎಂದು. 'ಹಬ್ಬಕ್ಕೆ ತಂದ ಹರಕೆಯ ಕುರಿ ತೋರಣಕ್ಕೆ ತಂದ ತಳಿರ ಮೇಯ್ತು' ಎಂಬ ವಚನಗಳನ್ನು ಉಲ್ಲೇಖಿಸಿದೆನು.

ಸಂಪತ್ತುಗಳಿಗೆಯ ಆಶೆಗೆ ಮಿತಿ ಇರಬೇಕೆಂದು ಕಾಯಕ ಸತ್ಯ ಶುದ್ಧವಾಗಿರಬೇಕೆಂದು ಮತ್ತು ಆಧ್ಯಾತ್ಮ ಯೋಗ ಸಾಧನೆಗಳನ್ನು ಅಳವಡಿಸಿಕೊಂಡದ್ದಾದರೆ ಮನುಷ್ಯನ ಅಂತರಂಗದ ವ್ಯಕ್ತಿತ್ವ ವಿಕಸನಗೊಂಡು ಆತ ಯೋಗಿಗೆ ಸರಿಸಮಾನವಾದ ಸಿದ್ಧಿ ಸಂತೋಷಗಳನ್ನು ಪಡೆಯಬಲ್ಲ ನೆಂದು, 'ಅಗ್ನಿಯ ಸುಡುವಲ್ಲಿ ಉದಕವ ತೊಳೆವಲ್ಲಿ, ವಾಯುವ ಮೆಟ್ಟಿ ಆಕಾಶವ ಹಿಡಿದಲ್ಲಿ ಯೋಗದ ಹೊಲಬ ನೀವೆತ್ತ ಬಲ್ಲಿರೊ' ಎಂಬ ಅಲ್ಲಮಪ್ರಭುಗಳ ವಚನವನ್ನು ವಿಶದಪಡಿಸಿದೆ. ಮಾನವ ಎಷ್ಟೇ ಸಿರಿವಂತಿಕೆ ಸಂಪಾದಿಸಿ ದರೂ ತೃಪ್ತಿ ಎಂಬುದು ಮರೀಚಿಕೆಯಾಗಿ ಆತ ವಿಹ್ವಲ ನಾದಾಗ ಆಧ್ಯಾತ್ಮಿಕ ಸಾಧನೆ, ಯೋಗ ಜೀವನ ಅವನ ನೆರವಿಗೆ ಬರುತ್ತದೆ ಎಂದು ಹೇಳುತ್ತ ಇದೇ ನಿಜವಾದ ಸಿದ್ಧಿ ಎಂದು ಪ್ರತಿಪಾದಿಸಿದೆ. ಇದಕ್ಕಾಗಿ ದೇಗುಲ ನಿರ್ಮಾಣಕ್ಕಿಂತ, ದೇಹವೇ ದೇವಾಲಯದಷ್ಟು ಪವಿತ್ರವಾಗುವಂತಹ ಅಂತರಂಗದ ಶುದ್ಧಿ ಕಾಯ್ದುಕೊಳ್ಳ ಬೇಕೆಂದು, 'ಉಳ್ಳವರು ಶಿವಾಲಯ ಮಾಡುವರು' ನಾನೆನು ಮಾಡಲಿ ಬಡವನು... ದೇಹವೇ ದೇಗುಲ ಶಿರವೇ ಹೊನ್ನ ಕಲಶ' ಎಂಬ ಬಸವಣ್ಣನವರ ಮಹಿಮೆ ಉದಾಹರಿಸಿದೆ. ಈ ಆಧ್ಯಾತ್ಮಿಕ ಅಧ್ಯಯನಕ್ಕಾಗಿ ಇಡೀ ವಿಶ್ವ ಇಂದು ಭಾರತದ ಕಡೆ ನೋಡುತ್ತಿದೆ ಎಂದು ಗಮನ ಸೆಳೆಯುವ ಪ್ರಯತ್ನವನ್ನು ಮಾಡಿದೆ.

ಈ ಸಮಾರಂಭದಲ್ಲಿ ಹಿರಿಯರಾದ ಮನವಳ್ಳಿಯವರು ಶಿವಪೂಜೆ ಹಾಗೂ ಶಿವಾಚಾರಗಳ ಬಗ್ಗೆ ವಿವರಣೆ ನೀಡಿದರು. ಮೂವರು ಲೇಖಕರು ಬರೆದ ಮೂರು ಪುಸ್ತಕಗಳನ್ನು ಬಸವರಾಜ ಹೊರಟ್ಟಿಯವರು ಹಾಗೂ ನಾನು ಬಿಡುಗಡೆಗೊಳಿಸಿ ದೂರದ ಅಮೆರಿಕದಲ್ಲಿದ್ದರೂ ಭಾರತೀಯ ಸಂಸ್ಕೃತಿ ಪರಂಪರೆ ಹಾಗೂ ಧಾರ್ಮಿಕ ಪದ್ಧತಿಗಳ ಬಗ್ಗೆ ಅಪಾರ ಅಭಿಮಾನ ಇರಿಸಿಕೊಂಡು, ಇಂಗ್ಲೀಷ್‌ನಲ್ಲಿ ಗ್ರಂಥ ರಚಿಸಿದ ಅನಿವಾಸಿ ಅಮೆರಿಕ ಹಾಗೂ ಕೆನಡಾ ನಿವಾಸಿಗಳನ್ನು ಅಭಿನಂದಿಸಿದೆವು. ತುಮಕೂರು ದಯಾನಂದರವರು ತಾವು ತಯಾರಿಸಿರುವ ಈ ಬಗೆಗಿನ



ಸಾಕ್ಷ್ಯ ಚಿತ್ರವೊಂದನ್ನು ಪ್ರದರ್ಶಿಸಿದರು.

ಜುಲೈ 7, 8. ಎರಡು ದಿನಗಳ ಈ ಸಮ್ಮೇಳನದ ಎರಡನೇ ದಿನ 'ಕರ್ನಾಟಕದಲ್ಲಿ ಉದ್ಯಮ ಅವಕಾಶಗಳು' ಎಂಬ ವಿಚಾರ ಸಂಕಿರಣದ ಅಧ್ಯಕ್ಷತೆಯನ್ನು ಸಚಿವ ಹೊರಟಿಯವರೇ ವಹಿಸಿದ್ದರು. ಅಮೆರಿಕ ಮತ್ತು ಕೆನಡಾದ ನೂರಾರು ಉದ್ಯಮದಾರರು ಭಾಗವಹಿಸಿ, ಬೆಂಗಳೂರು ಹಾಗೂ ಕರ್ನಾಟಕದಲ್ಲಿ ತಾವು ಉದ್ಯಮ ಪ್ರಾರಂಭಿಸ ಬೇಕೆಂದರೆ ಏನೇನು ಅವಕಾಶ ಮತ್ತು ಸವಲತ್ತುಗಳು ಇವೆ ಎಂದು ಪ್ರಶ್ನಿಸಿದ್ದಕ್ಕೆ, ಹೊರಟಿಯವರು ಈ ಬಗ್ಗೆ ತಮ್ಮ ಸರಕಾರ ಎಲ್ಲ ಸಹಾಯ, ಸಹಕಾರ ಹಾಗೂ ವಿಶ್ವದರ್ಜೆಯ ಸವಲತ್ತು ಒದಗಿಸಿದ್ದು ಹೆಚ್ಚಿನ ಮೂಲ ಸೌಕರ್ಯಗಳಿಗಾಗಿ ಮುಖ್ಯಮಂತ್ರಿ ಕುಮಾರಸ್ವಾಮಿಯವರ ಜೊತೆ ಚರ್ಚಿಸಿ ಕ್ರಮ ಕೈಗೊಳ್ಳುವುದಾಗಿ ತಿಳಿಸುತ್ತಾ ಆ ಉದ್ಯಮದಾರರನ್ನು ಕರ್ನಾಟಕಕ್ಕೆ ಬಂದು ಬಂಡವಾಳ ಹೂಡಲು ಸ್ವಾಗತಿಸಿದರು. ಬೆಂಗಳೂರು ಈಗ ಇಡೀ ವಿಶ್ವದ ಗಮನ ಸೆಳೆದಿದ್ದು, ಮಾಹಿತಿ ತಂತ್ರಜ್ಞಾನ ಮತ್ತು ಜೈವಿಕ ತಂತ್ರಜ್ಞಾನಗಳಿಗೆ ಏಷ್ಯಾದಲ್ಲಿಯೇ ಅತ್ಯಂತ ಸೂಕ್ತ ಸ್ಥಳವಾಗಿದ್ದು ಅಲ್ಲಿಯ ಆಹ್ವಾನದ ಹವಾಮಾನ, ಭಾಷೆ ಹಾಗೂ ಕೋಮು ಸೌಹಾರ್ದತೆಗಳು ಎಲ್ಲ ಪ್ರದೇಶಗಳಿಗೂ ಮಾದರಿ ಎಂಬ ವಿವರಗಳನ್ನು ನಾನು ತಿಳಿಸಿಕೊಟ್ಟಿ ಇದಲ್ಲದೆ ಮಂಗಳೂರು, ಮೈಸೂರು, ಹುಬ್ಬಳ್ಳಿ, ಧಾರವಾಡ, ಬೆಳಗಾವಿ, ಹಾಸನ, ಗುಲಬರ್ಗಗಳೂ ಉದ್ಯಮದಾರರಿಗೆ ಸೂಕ್ತ ಸ್ಥಳವಾಗಿವೆ ಎಂದೆ.

ಮೇರಿಲ್ಯಾಂಡ್‌ನ ಜಿ.ಎಸ್.ಎಸ್. ನ ಆಧ್ಯಾತ್ಮಿಕ ಕೇಂದ್ರ ದಲ್ಲಿ ನಡೆದ ಗುರುವಂದನಾ ಕಾರ್ಯಕ್ರಮವೂ ಉಲ್ಲೇಖಾರ್ಹವಾಗಿದೆ. ಅಂದಾಜು ಐವತ್ತು ಎಕರೆ ಪ್ರದೇಶ ದಲ್ಲಿ ವ್ಯಾಪಿಸಿಕೊಂಡಿರುವ ಈ ಆಧ್ಯಾತ್ಮಿಕ, ಶೈಕ್ಷಣಿಕ ಹಾಗೂ ಸಾಂಸ್ಕೃತಿಕ ಸಮುಚ್ಚಯ ಸುತ್ತೂರು ಶ್ರೀಗಳ ದೂರದೃಷ್ಟಿ ಮತ್ತು ಕಾರ್ಯಕ್ರಮತೆಗೆ ಸಾಕ್ಷಿಭೂತವಾಗಿ ಇಲ್ಲಿಯ ಅನಿವಾಸಿ ಭಾರತೀಯರ ವಿಧಾಯಕ ಚಟುವಟಿಕೆಗಳಿಗೆ ಕೇಂದ್ರಬಿಂದುವಾಗಿ ಕಂಗೊಳಿಸುತ್ತಿದೆ. ಈಗಾಗಲೇ ಶಿವ, ಚಾಮುಂಡೇಶ್ವರಿ ಹಾಗೂ ಗಣಪತಿಗಳಿರುವ ಒಂದು ಸುಂದರ ದೇವಾಲಯ, ಭವ್ಯ ಸಭಾಂಗಣ, ಅತಿಥಿಗೃಹ ಹಾಗೂ ಭೋಜನಶಾಲೆಗಳನ್ನು ಹೊಂದಿರುವ ಇದು ದಿನನಿತ್ಯ ನೂರಾರು ಪ್ರವಾಸಿಗರನ್ನು ಆಕರ್ಷಿಸುತ್ತಿದೆ. ವಾಷಿಂಗ್ಟನ್, ವರ್ಜೀನಿಯಾ, ಡೆಲಾವೇರ್ ಮೇರಿಲ್ಯಾಂಡ್


ಸಿದ್ಧಗಂಗಾ

ಮುಂತಾದ ಕಡೆಯ ಅಕ್ಕ ಮತ್ತು ಕಾವೇರಿ ಕನ್ನಡ ಸಂಘಟನೆಗಳು, ವಿ.ಎಸ್.ಎನ್.ಎ. ಸಂಸ್ಥೆಯ ಶಾಲಾ ಸಂಸ್ಥೆಗಳು ಮತ್ತು ಜಿ.ಎಸ್.ಎಸ್. ಆಧ್ಯಾತ್ಮಿಕ ಕೇಂದ್ರದವರು, ಸುತ್ತೂರು ಜಗದ್ಗುರು ಶ್ರೀ ದೇಶಿಕೇಂದ್ರ ಮಹಾಸ್ವಾಮಿಗಳ ನಿರ್ದೇಶನದಲ್ಲಿ ಆಜೋಜಿಸಿದ ಇಲ್ಲಿಯ ಸಾಂಸ್ಕೃತಿಕ ಸಮಾರಂಭದಲ್ಲಿ ತುಮಕೂರಿನ ಸಿದ್ಧಗಂಗಾ ಶ್ರೀಗಳಾದ ಡಾ|| ಶ್ರೀ ಶ್ರೀ ಶಿವಕುಮಾರಸ್ವಾಮಿಗಳ ಅಭಿನಂದನಾ ಕಾರ್ಯಕ್ರಮ ಏರ್ಪಡಿಸಿದ್ದು ಔಚಿತ್ಯಪೂರ್ಣವಾಗಿತ್ತು. ಶಶಿಕಲಾ, ರಾಜಶೇಖರ್, ಜಯಶ್ರೀ ಜಗದೀಶ್, ಸಿದ್ಧಲಿಂಗಯ್ಯ, ಪ್ರಕಾಶ್ ಮುಂತಾದವರ ನೇತೃತ್ವದಲ್ಲಿ ನಡೆದ ಈ ಸಮಾರಂಭವನ್ನು ಶಿಕ್ಷಣ ಸಚಿವ ಬಸವರಾಜ ಹೊರಟಿಯವರು ಉದ್ಘಾಟಿಸಿ 'ಪ್ರತಿನಿತ್ಯ ಪೂಜ್ಯ ಸಿದ್ಧಗಂಗಾ ಸ್ವಾಮಿಗಳು 9000 ವಿದ್ಯಾರ್ಥಿ ಹಾಗೂ ಭಕ್ತರಿಗೆ ಜಾತಿ, ಮತ, ಧರ್ಮ ಭೇದವಿಲ್ಲದೇ ದಾಸೋಹ ಕಾರ್ಯ ಏರ್ಪಡಿಸಿ ಜಗದ್ವಂದ್ಯರಾಗಿದ್ದಾರೆ. ಈ ಆದರ್ಶ ಕಾರ್ಯಕ್ಕಾಗಿ ಕರ್ನಾಟಕ ಸರಕಾರ ಶ್ರೀಗಳಿಗೆ 'ಕರ್ನಾಟಕ ರತ್ನ' ಪ್ರಶಸ್ತಿ ನೀಡಿ ತನ್ನನ್ನು ತಾನೇ ಗೌರವಿಸಿಕೊಂಡಿದೆ' ಎಂದರು. 'ಶ್ರೀಗಳಿಗೆ 'ಭಾರತ ರತ್ನ' ಪ್ರಶಸ್ತಿ ಎಂದೋ ಬರಬೇಕಿತ್ತು. ಅದು ಈಗಲಾದರೂ ಬರಲಿ ಎಂದು ಹಾರೈಸಿದರು. ಅಭಿನಂದನಾ ಭಾಷಣ ಮಾಡಿದ ನಾನು, ಮೈಸೂರಿನ ಸುತ್ತೂರು ಜಗದ್ಗುರುಗಳು ಭಾರತದಲ್ಲಿಯೇ ಕೊಂಡೇ ಅಮೆರಿಕದ ಇಂತಹ ಕಾರ್ಯಕ್ರಮ ಏರ್ಪಡಿಸಿದ್ದು ಸ್ತುತ್ಯರ್ಹ. ಇಂತಹ ಅನುಪಮ ಕಾರ್ಯಕ್ಕಾಗಿ ಅವರೂ ಅಭಿನಂದಾರ್ಹರು. ಡಾ|| ಶಿವಕುಮಾರಸ್ವಾಮಿಗಳು ಸಿದ್ಧಗಂಗೆಯಲ್ಲಿ ದಾಸೋಹಗಂಗೆ, ಜ್ಞಾನಗಂಗೆ, ಕಾರುಣ್ಯ ಗಂಗೆ ಹಾಗೂ ಕಾಯಕ ಗಂಗೆಗಳಂತಹ ಅನನ್ಯ ಗಂಗಾ ಪ್ರವಾಹವನ್ನೇ ಹರಿಸುತ್ತಿದ್ದು, ವಿಶ್ವದ ಯಾವುದೇ ಒಬ್ಬ ವ್ಯಕ್ತಿ ಅಥವಾ ಸಂಸ್ಥೆ ಮಾಡಲಾರದಂತಹ ಅಪೂರ್ವ ಕಾರ್ಯವನ್ನು ಮಾಡಿ ನಿಜ ಅರ್ಥದಲ್ಲಿ ಜಗದ್ಗುರು ಗಳಾಗಿದ್ದಾರೆ' ಎಂದು ಹೇಳಿ ಸ್ವರಚಿತ ಕವನ 'ಶರಣ ಸಿದ್ಧಗಂಗೆಯ ಸಂತಗೆ' ಎಂಬುದನ್ನು ವಾಚಿಸಿದ. ಈ ಕಾರ್ಯಕ್ರಮದಲ್ಲಿ ಅಕ್ಕ ಕನ್ನಡ ಕೂಟದ ಕಾರ್ಯಕಾರಿ ಸಮಿತಿ ಅಧ್ಯಕ್ಷರಾದ ಅಮರನಾಥಗೌಡರೂ ಮಾತನಾಡಿ ಅಭಿನಂದನೆ ಸಲ್ಲಿಸಿದರು. ಡಾ|| ವಿನಯ ಪ್ರಭಾ ಬಳಗಾರ್ ರವರು ಹಾಡಿರುವ ವಚನಗಳ ಸಿ.ಡಿ. 'ವಚನಾಮೃತ'ವನ್ನು ಬಿಡುಗಡೆಗೊಳಿಸಿದರು. ಕಾವೇರಿ ಕನ್ನಡ ಸಂಘ, ಅಕ್ಕ ಕನ್ನಡ ಕೂಟಗಳ ಪದಾಧಿಕಾರಿಗಳಾದ ನಾರಾಯಣಸ್ವಾಮಿ,

ನಾಗಶಂಕರ್, ಡಾ|| ಜಿ. ಜಗದೀಶ್, ಸಂಜಯರಾವ್, ಡಾ|| ಮೃತ್ಯುಂಜಯ ಮುಂತಾದವರು ಕಾರ್ಯಕ್ರಮದಲ್ಲಿ ಸಕ್ರಿಯವಾಗಿ ಪಾಲ್ಗೊಂಡಿದ್ದರು. ಪ್ರೊ. ಚನ್ನಬಸಪ್ಪನವರು ಸಭೆಯ ಅಧ್ಯಕ್ಷತೆ ವಹಿಸಿದ್ದರು.

ಹೀಗೆ ಅಮೇರಿಕದಲ್ಲಿದ್ದುಕೊಂಡು, ಕನ್ನಡ, ಕರ್ನಾಟಕದ ಕೆಲಸ ಮಾಡುತ್ತ ಭಾರತೀಯತೆಯನ್ನು ಮೆರೆಯುತ್ತಿರುವ ಅನಿವಾಸಿ ಅಮೆರಿಕನ್ನರು ನಮ್ಮೆಲ್ಲರ ಅಭಿಮಾನಕ್ಕೆ, ಅಭಿನಂದನೆಗೆ ಪಾತ್ರರಾಗಿದ್ದಾರೆ. ಅವರೊಡನೆಯ ಹದಿನೈದು ದಿನಗಳ ಒಡನಾಟ ಚಿರಸ್ಮರಣೀಯವೆನಿಸುತ್ತದೆ.

ಕೃಪೆ : ವಿಜಯ ಕರ್ನಾಟಕ



### ಆಧುನಿಕ ವಚನಗಳು

ಶಿವನ ಕಾಣಲು ಕೆಲವರು ದೇವಾಲಯದಲ್ಲಿ ತಪವನಾಚರಿಸುವರಯ್ಯಾ ! ಶಿವನ ದರುಶನಕ್ಕಾಗಿ ಕೆಲವರು ಗುಹೆಗಳಲ್ಲಿ ಯೋಗ ಸಾಧನೆ ಮಾಡುವರಯ್ಯಾ ಶಿವನ ನೋಡಲು ಹಲವರು ಯಜ್ಞಯಾಗ ಪೂಜೆ ಮಾಡುವರಯ್ಯಾ ಸಿದ್ಧಗಂಗೆಯ ಸಿದ್ಧ ಶ್ರೀ ಶಿವಕುಮಾರ ಶ್ರೀಗಳು ಅನಾಥಮಕ್ಕಳ ಸೇವೆಯಲ್ಲಿ ನಿತ್ಯ ಶಿವನ ಕಾಣುವರಯ್ಯಾ ! ಶ್ರೀ ಸಿದ್ಧಲಿಂಗೇಶ್ವರನೊಡನೆ ಮಾತಾಡುವರಯ್ಯಾ !

\*\*\*

ಮಠಮಂದಿರ ಮಸೀದಿ, ಚರ್ಚುಗಳ ನಿರ್ಮಿಸಿ ಮೆರೆದವರು ಮೃತರಾದ ಮರುದಿನವೇ ಮರೆತು ಹೋಗುವರಯ್ಯಾ ! ಸಂಸ್ಥೆಗಳನ್ನು ಸ್ಥಾಪಿಸಿ ಕೀರ್ತಿ ಪಡೆದವರು ಅಸುನೀಗಿದ ಮೇಲೆ ಹೇಳಿ ಹೆಸರಿಲ್ಲದಾಗುವರಯ್ಯಾ ! ನಿಧನರಾಗುತ್ತಲೇ ಅಜ್ಞಾತರಾಗುವರಯ್ಯಾ ! ಮಾನವನು ಕಷ್ಟ, ಅರಿಷಡ್ವರ್ಗಗಳನ್ನು ಮೆಟ್ಟಿ ಅನಾಥಮಕ್ಕಳನ್ನು ಉದ್ಧರಿಸಿದ ಶ್ರೀ ಶಿವಕುಮಾರಶ್ರೀಗಳು ಜನಮನದಲಿ ನಿರಂತರ ಉಳಿಯುವರಯ್ಯಾ ಶ್ರೀಗುರು ಸಿದ್ಧಲಿಂಗೇಶ್ವರನಿಗೆ ಪ್ರಿಯರಾಗುವರಯ್ಯಾ

\*\*\*

ಹಣದ ಹುಚ್ಚು ವಾಸಿಯಾಗದ ಕಾಯಿಲೆಯಯ್ಯಾ ! ಅಧಿಕಾರದ ದಾಹ ತಣಿಸಲಾರದ ಬಾಯಾರಿಕೆ ಆಯ್ಯಾ !

ಸಿದ್ಧಗಂಗಾ

ಅಧಿಕಾರ-ಹಣದ ಹಂಬಲವುನಿದ್ದೆಗೆಡಿಸುವದಯ್ಯಾ ಸಂಬಂಧಗಳನ್ನು ಕೆಡಿಸುವದಯ್ಯಾ ! ನೀತಿ ಧರ್ಮಗಳನ್ನು ಬಿಡಿಸುವದಯ್ಯಾ ! ಶಾಂತಿ ಸಂತೃಪ್ತಿಗಳನ್ನು ಅಳಿಸುವದಯ್ಯಾ ! ಬೆಂತರನಂತೆ ದಿಕ್ಕುದಿಕ್ಕುಗಳಿಗೆ ಓಡಿಸುವದಯ್ಯಾ ! ಅಪಮೃತ್ಯುವಿಗೆ ಈಡುಮಾಡುವದಯ್ಯಾ ! ಶ್ರೀಗುರುಸಿದ್ಧಲಿಂಗೇಶ್ವರಾ ಲೋಕದ ಹಣ-ಅಧಿಕಾರ ದಾಹವನ್ನು ಅಳಿಸಯ್ಯಾ

\*\*\*

ಅಯ್ಯಾ ಶಿವನೇ ! ನೀನು 'ಪರದೇಶಿ' ಎಂದು ನಿತ್ಯ ನಿನಗೆ ಅಭಿಷೇಕ ಮಾಡುವೆ ! ಬಟ್ಟೆ ಹೊದಿಸುವೆ, ರುದ್ರಾಕ್ಷಿ ಭಸ್ಮ ಧರಿಸುವೆ ! ಗಂಧಾಕ್ಷತೆ ಪತ್ರ ಪುಷ್ಪಗಳಿಂದ ಅಲಂಕರಿಸುವೆ ! ನಿನಗೆ ದೃಷ್ಟಿಯಾಗದಿರಲೆಂದು ಧೂಪ ಹಾಕುವೆ ! ದೀಪ ಬೆಳಗುವೆ, ನೈವೇದ್ಯ ಅರ್ಪಿಸುವೆ ! ಸರ್ವಾಲಂಕೃತನಾದ ನಿನ್ನನ್ನು ಏನನ್ನೂ ಬೇಡನು ! ನೀನು ಎನ್ನನು ನಿನ್ನ ಹೆಚ್ಚಿನ ಭಕ್ತನೆಂದು ತಿಳಿದರೆ ಸಾಕು !

ಶ್ರೀ ಗುರುಸಿದ್ಧಲಿಂಗೇಶ್ವರಾ

-ಸಾಹಿತ್ಯರತ್ನ, ಶರಣಸಾಹಿತ್ಯ ತಪಸ್ವಿ  
ಅನ್ನದಾನಯ್ಯ ಪುರಾಣಿಕ

### ಸೋಮೇಶ್ವರ ಶತಕ

ಹರನಿಂದುರ್ವಿಗ ದೈವವೆ ಕಿರಣಕಿಂದುಂಬಿಟ್ಟು ಸೊಂಪುಂಟೆ ಪೆ !  
ತ್ತರಿಗಿಂತುಂಟೆ ಹಿತಕುಳುಂ ಮಡದಿಯಂ ಬೇರಾಪುರನ್ನಿರ್ಪರೇ ||  
ಸರಿಯೇ ವಿದ್ಯೆಗೆ ಬಂಧು ಮಾರನಿದಿರೋ ಬಿಲ್ಲಾಳೆ ಮೂಲೋಕದೊಳ್ !  
ಗುರುವಿಂದುನ್ನತ ಸೇವ್ಯನೇ ಹರಹರಾ ಶ್ರೀ ಚೆನ್ನಸೋಮೇಶ್ವರಾ ||  
ಲೋಕದಲ್ಲಿ, ಶಿವನಿಗಿಂತ ದೊಡ್ಡ ದೇವರೂ, ಚಂದ್ರ ಕಿರಣ ಕ್ಷಿಂತ ಹೆಚ್ಚಾಗಿ ಆನಂದವನ್ನು ಕೊಡುವ ಕಿರಣವೂ, ತಂದೆ ತಾಯಿಗಳನ್ನು ಮೀರಿದ ಹಿತಚಿಂತಕರೂ, ಹೆಂಡತಿ ಗಿಂತ ಹೆಚ್ಚಿನವರಾದ ಆಪ್ತರೂ, ವಿದ್ಯೆಗಿಂತ ಹೆಚ್ಚಾದ ನೆಂಟರೂ, ಮನ್ನಣೆಯನ್ನು ಮೀರಿದ ಬಿಲ್ಲಾಳೂ, ಸೇವೆ ಮಾಡಿಸಿಕೊಳ್ಳುವುದಕ್ಕೆ ಗುರುವಿಗಿಂತ ಉತ್ತಮನಾದವನೂ ಇಲ್ಲ.



ಬಸವಣ್ಣನವರ ಹಾಗೂ ಅಕ್ಕಮಹಾದೇವಿಯವರ ವಚನಗಳಲ್ಲಿ ವೈಜ್ಞಾನಿಕ ಅಂಶಗಳು

೧. ಮೂರು ಮೂಲ ಭೌತಿಕ ಪರಿಮಾಣಗಳು

-ಡಾ|| ವಿ.ವಿ. ಬಾಗಲಕೋಟೆ, ವಿಶ್ವಜ್ಞಾನ ಪ್ರಕಾಶನ, ಕಲ್ಯಾಣ್ ಹೌಸಿಂಗ್ ಕಾಲೋನಿ, ಗೋಕಾಕ-೫೯೧೩೦೭.

(Three Fundamental Physical Quantities) ಮತ್ತು ಅವುಗಳ ಮಾಪನ ಹಾಗೂ ಉಪಕರಣಗಳು :

ಭೌತಶಾಸ್ತ್ರದ ಎಲ್ಲ ಪ್ರಾಥಮಿಕ ಪಠ್ಯಗಳು ಉದ್ದ, ದ್ರವ್ಯರಾಶಿ ಮತ್ತು ಕಾಲ (Length, Mass and Time) ಮತ್ತು ಇವು ಮೂರು ಭೌತಿಕ ಪರಿಮಾಣಗಳೆಂದು ತಿಳಿಸುತ್ತವೆ. (ಇವುಗಳಲ್ಲದೆ ಇನ್ನೂ ಹೆಚ್ಚಿನ ಪರಿಮಾಣಗಳೂ ಕೂಡಿ ಈಗ ಒಂಭತ್ತಕ್ಕೇರಿವೆ.) ಮೊದಲಿನ ಮೂರರ ಅಳತೆಗಳಿಗಾಗಿ ಏಕಮಾನಗಳಾಗಿವೆ. ಎಮ್.ಕೆ.ಎಸ್., ಸಿ.ಜಿ.ಎಸ್., ಎಫ್.ಪಿ.ಎಸ್. ಮಾಪನ ಪದ್ಧತಿಗಳಿದ್ದು, ಅನುಕ್ರಮವಾಗಿ ಮೀಟರ್, ಕಿಲೋಗ್ರಾಂ, ಸೆಕೆಂಡ್, ಇವು ಎಮ್.ಕೆ.ಎಸ್. (M.K.S.) ಪದ್ಧತಿಯಲ್ಲೂ ಮತ್ತು ಪೂಟ್(ಅಡಿ) ಪೌಂಡ್, ಸೆಕೆಂಡ್, ಇವುಗಳು ಎಫ್.ಪಿ.ಎಸ್. ಅಥವಾ (ಬ್ರಿಟಿಷ್) ಮಾಪನ ಪದ್ಧತಿಗಳಲ್ಲಿ ಅನುಕ್ರಮವಾಗಿ ಏಕಮಾನಗಳಾಗಿ ಅಂಗೀಕರಿಸಲ್ಪಟ್ಟಿವೆ. ಮಾಪನ ಉಪಕರಣಗಳು, ಅನುಕ್ರಮವಾಗಿ ಮೀಟರ್ ಪಟ್ಟಿ, ತಕ್ಕಡಿ(ತುಲಾಯಂತ್ರ) ಹಾಗೂ ಗಡಿಯಾರಗಳಾಗಿವೆ. ಆದರೆ ಬಸವಣ್ಣನವರು ಬದುಕಿದ್ದ ಕಾಲದಲ್ಲಿ ಈ ಪರಿಮಾಣಗಳನ್ನು ಅಳೆಯುವ ವಿಧಾನಗಳು, ಉಪಕರಣಗಳು ಹೇಗಿದ್ದವು?

(ಅ) ಹನ್ನೆರಡನೇ ಶತಮಾನದ ಕಾಲದಲ್ಲಿ ಬಳಕೆ ಯಾಗುತ್ತಿದ್ದ ಉದ್ದ ಪರಿಮಾಣದ ಅನೇಕ ಏಕಮಾನಗಳು, ಅವುಗಳ ಉಲ್ಲೇಖ, ಬಸವಣ್ಣನವರ ವಚನವೊಂದರಲ್ಲಿದೆ. ಈಗಲೂ ಜಾನಪದದಲ್ಲಿರುವ ಹಲವು ಏಕಮಾನಗಳನ್ನೂ, ಅವುಗಳ ನಡುವಿನ ಸಂಬಂಧಗಳನ್ನು ಅದರಲ್ಲಿ ಹೇಳಿದ್ದಾರೆ, ಅದು :  
ಅಂಗುಲ ಹನ್ನೆರಡು ಕೂಡಲು ಒಂದು ಗೇಣು,  
ಗೇಣು ಎರಡು ಕೂಡಲು ಒಂದು ಮೊಳ,  
ಮೊಳವೆರಡು ಕೂಡಲು ಒಂದು ಹಸ್ತ,  
ಹಸ್ತವೆರಡು ಕೂಡಲು ಒಂದು ಮಾರು,  
ಮಾರೇರಡು ಕೂಡಲು ಒಂದು ಜಂಘ,  
ಜಂಘ ಏಳುನೂರೆಪ್ಪತ್ತು ಕೂಡಲು ಒಂದು ಪಾದಚ್ಚಯ,  
ಪಾದಚ್ಚಯ ಎರಡು ಸಾವಿರದೊಂಟು ನೂರು ಕೂಡಲು ಒಂದು ಕೂಗಲತೆ

ಕೂಗಲತೆ ನಾಲ್ಕು ಕೂಡಲು ಒಂದು ಹರದಾರಿ,  
ಹರದಾರಿ ನಾಲ್ಕು ಕೂಡಲು ಒಂದು ಯೋಜನ,  
ಅಂಥ ಯೋಜನ ನಾಲ್ಕು ಚೌಕಕ್ಕೂ ಹನ್ನೆರಡು ಕೂಡಲು

ಬಳಸಿ ನಾಲ್ಕತ್ತೆಂಟು ಯೋಜನ ಪ್ರಮಾಣಿನ ಕಟ್ಟಳೆ ಯಾಯಿತ್ತು  
ಇಂತಪ್ಪ ಕಟ್ಟಳೆಯಾಗಿದ್ದ ಕಲ್ಯಾಣದೊಳಗಿರುವ ಗಣಂಗಳೆಲ್ಲರನು

ಕೂಡಲಸಂಗಯ್ಯ ನಿಮ್ಮೊಳು ಕಂಡು ಸುಖಿಯಾಗಿದ್ವನು.

ಇಲ್ಲಿ ಉದ್ದ ಪರಿಮಾಣವನ್ನು ಅಳೆಯಲು ಏಕಮಾನಗಳಾಗಿ ಅಂಗುಲ, ಗೇಣು, ಮೊಳ, ಹಸ್ತ, ಮಾರು ಜಂಘಗಳ ಹಾಗೂ ಇನ್ನೂ ಹೆಚ್ಚು ದೂರದ ಉದ್ದಗಳನ್ನು ಅಳೆಯಲು ಪಾದಚ್ಚಯ, ಕೂಗಲತೆ, ಹರದಾರಿ, ಯೋಜನಗಳ ಉಪಯೋಗವಿದೆ.

ಸಣ್ಣ ಪ್ರಮಾಣದ ದೂರ (ಉದ್ದ)ಗಳನ್ನು ಅಳೆಯಲು ಏಕಮಾನಗಳಾಗಿ ದೇಹದ ಅಂಗಗಳಾದ ಅಂಗುಲ, ಗೇಣು, ಮೊಳ, ಹಸ್ತ ಮಾರು ಇವುಗಳ ಉಪಯೋಗವಿದೆ. ವಚನದಲ್ಲಿ ಹೇಳಿದಂತೆ ಇವುಗಳ ನಡುವಿನ ಸಂಬಂಧಗಳು ಸಾಮಾನ್ಯವಾಗಿ, ಸ್ಥೂಲ ದೃಷ್ಟಿಯಿಂದ ನೋಡಲಾಗಿ ಸರಿಯಾಗಿವೆ. ಈಗಲೂ ಹಳ್ಳಿಗಳಲ್ಲಿ ಜಾನಪದರು, ಮೊಳ, ಮಾರುಗಳನ್ನು ವ್ಯವಹಾರದಲ್ಲಿ ಉಪಯೋಗಿಸುವುದನ್ನು ಕಾಣುತ್ತೇವೆ. ಬಟ್ಟೆಯನ್ನು ಕೊಳ್ಳುವಾಗ ತಮಗೆ ಬೇಕಾದಷ್ಟು ಉದ್ದವನ್ನು ಮೊಳಗಳಲ್ಲಿ ಹೇಳುವುದನ್ನು ಇತ್ತೀಚಿನವರೆಗೂ ಕಾಣುತ್ತಿದ್ದೆವು. ವ್ಯಾಪಾರಸ್ಥರು, ಗ್ರಾಹಕರು ಹೇಳಿದ ಉದ್ದವನ್ನು ಪ್ರಚಲಿತ ಮೀಟರ್‌ಗಳಲ್ಲಿ ಪರಿವರ್ತಿಸಿ, ಅಳತೆ ಮಾಡಿಕೊಟ್ಟು ಲೆಕ್ಕವನ್ನು ಹೇಳುತ್ತಿದ್ದುದುಂಟು. ಕೃಷಿಯಲ್ಲಿ ಉಪಯೋಗಿಸಲು ಬೇಕಾದ ಹಗ್ಗದ ಉದ್ದವನ್ನು ಮಾರುಗಳಲ್ಲಿ ಹೇಳುವುದು ರೂಢಿಯಲ್ಲಿದೆ. ಇದು (ಮಾರು) ಸಹಜವಾಗಿ ಎಲ್ಲರಿಗೂ ಎಲ್ಲಿದ್ದರಲ್ಲಿ ಸಿಗುವಂಥದು ಈ ಏಕಮಾನಗಳು ಮನುಷ್ಯನ ದೇಹಾಂಗಗಳಿಗೆ ಸಂಬಂಧಿಸಿದವುಗಳಾಗಿವೆ.

ದೂರದ ಹೆಚ್ಚಿನ ಉದ್ದದ ಮಾಪನಕ್ಕೆ ಉದಾಹರಣೆ ಯಾಗಿ ಒಂದು ಪ್ರದೇಶದಲ್ಲಿ, ಒಂದು ಗ್ರಾಮದಿಂದ ಇನ್ನೊಂದು ಗ್ರಾಮಕ್ಕೆ ಇಲ್ಲವೆ, ಇನ್ನೊಂದು ದೂರದ ಸ್ಥಳಕ್ಕೆ ಇರುವ ಅಂತರವನ್ನು ತಿಳಿಯುವುದಕ್ಕೆ ಇನ್ನುಳಿದ ಏಕಮಾನಗಳಾದ ಪಾದಚ್ಚಯ, ಕೂಗಲತೆ, ಹರದಾರಿ, ಯೋಜನ ಇವುಗಳನ್ನು ಉಪಯೋಗಿಸಿದ್ದುಂಟು. ಇತ್ತೀಚಿನವರೆಗೂ ಕೂಗಲತೆ ಹರದಾರಿಗಳ ಬಳಕೆ ಗ್ರಾಮೀಣ ಭಾಗಗಳಲ್ಲಿತ್ತು.

ವಚನಗಳಲ್ಲಿ ಕಲ್ಯಾಣ ಪಟ್ಟಣದ ವಿಸ್ತಾರದ ಕ್ಷೇತ್ರಫಲವು ಪ್ರಸ್ತಾಪಿಸಲ್ಪಟ್ಟಿದೆ. ವಿಸ್ತಾರವನ್ನು ತಿಳಿಸುವ ಉದ್ದೇಶವು ಮುಖ್ಯವಾಗಿದ್ದು ಪ್ರಾಸಂಗಿಕವಾಗಿ ಉದ್ದದ ವಿವಿಧ ಏಕಮಾನಗಳ ಸಾಂದರ್ಭಿಕ ಉಲ್ಲೇಖವಾಗಿದೆಯೇ ಹೊರತು, ಏಕಮಾನದ ಅಧ್ಯಯನ ಮತ್ತು ಕಲಿಸುವುದು ಎಂಬುವಂತಿಲ್ಲ. ಆಧುನಿಕ ವಿಜ್ಞಾನದಲ್ಲಿ ಏಕಮಾನಗಳನ್ನು ನಿರ್ಧರಿಸಿದ ನಿಖರತೆ ವಚನಗಳಲ್ಲಿಯ ಏಕಮಾನಗಳಿಗಿಲ್ಲ. ಆದರೂ ಈಗಿನ ಸ್ಟ್ಯಾಂಡರ್ಡ್ ಏಕಮಾನಗಳೊಡನೆ ಹೋಲಿಸಿ ಮೇಲೆ ಹೇಳಿದ ಏಕಮಾನಗಳನ್ನು ಅರ್ಥಮಾಡಿಕೊಳ್ಳಬಹುದು. ಆಗಿನ ಕಾಲದ ಪರಿಸರಕ್ಕನುಗುಣವಾಗಿ ವೈಜ್ಞಾನಿಕತೆಯನ್ನು ವಚನಗಳಲ್ಲಿ ಕಂಡುಕೊಳ್ಳಬಹುದು.

ಆ) ವಚನಗಳಲ್ಲಿ ಕಾಲ (Time) ಹಾಗೂ ಅದರ ಮಾಪನ: ಮಹಾಶರಣೆ ಅಕ್ಕಮಹಾದೇವಿಯವರು, ಕೆಳಗೆ ಕೊಟ್ಟ ವಚನವೊಂದರಲ್ಲಿ, ಮೂಲ ಭೌತ ಪರಿಮಾಣಗಳಲ್ಲಿ ಒಂದಾದ ಕಾಲ(Time)ದ ಮಾಪನ(ಅಳತೆ) ಮತ್ತು ಏಕಮಾನದ ಬಗ್ಗೆ ಉಲ್ಲೇಖಿಸಿದ್ದಾರೆ:

ಉದಯಾಸ್ತಮಾನ ಎಂಬೆರಡು ಕೊಳಗದಲ್ಲಿ  
ಆಯುಷ್ಯವೆಂಬ ರಾಶಿ ಅಳಿದು ತೀರದ ಮುನ್ನ  
ಶಿವನ ನೆನೆಯರೆ, ಶಿವನ ನೆನೆಯರೆ, ಈ ಜನ್ಮ ಬಳಿಕೆಲ್ಲ  
ಚೆನ್ನಮಲ್ಲಿಕಾರ್ಜುನ ದೇವರ ದೇವನ ನೆನದು  
ಪಂಚಮಹಾಪಾತಕರಲ್ಲರು ಮುಕ್ತಿ ಪಡೆದರಂದು

ಸದ್ಯದ ವಚನವನ್ನು ಎರಡು ಭಾಗಗಳಾಗಿ ವಿಶ್ಲೇಷಿಸಿದರೆ, ಮೊದಲನೆಯದರಲ್ಲಿ ಲೌಕಿಕ ವಿಚಾರವಿದೆ. ಇಲ್ಲಿಯ ದೃಷ್ಟಿಕೋನವನ್ನು ವೈಜ್ಞಾನಿಕವೆನ್ನಬಹುದು. ಎರಡನೆಯದು, ಆಧ್ಯಾತ್ಮಿಕಕ್ಕೆ ಸಂಬಂಧಿಸಿದ್ದು, ಆತ್ಮೋದ್ಧಾರಕ್ಕೆ ನಿರ್ದೇಶನ ಹೊಂದಿದ್ದು.

ಅನುಕ್ರಮವಾಗಿ ಎರಡು ಸೂರ್ಯೋದಯಗಳ ನಡುವಿನ ಅಥವಾ ಒಂದಾದ ಮೇಲೊಂದು ಎರಡು

ಸೂರ್ಯಾಸ್ತಗಳ ನಡುವಿನ ಕಾಲಾಂತರವಾದ ಒಂದು ದಿನವನ್ನು ಕಾಲ ಪರಿಮಾಣವನ್ನು ಅಳೆಯುವ ಕೊಳಗ (ಏಕಮಾನ)ವೆಂದು ತಿಳಿದು, ಮಾನವನ ಹುಟ್ಟು-ಸಾವುಗಳ ನಡುವಿನ ಆಯುಷ್ಯದ(ಅವಧಿ) ರಾಶಿಯನ್ನು ದಿನಗಳಲ್ಲಿ ಅಳೆಯುತ್ತ ಹೋದಾಗ, ಅದು ತೀರುತ್ತ ಹೋಗುತ್ತದೆ. ಇಲ್ಲಿ ಕಾಲಮಾಪನಕ್ಕೆ ದಿನವು ಏಕಮಾನವೆಂಬುದು ವಚನದಲ್ಲಿದೆ. ದೊಡ್ಡ ಏಕಮಾನಗಳಾದ ವಾರ, ಪಕ್ಷ, ತಿಂಗಳು, ವರ್ಷ, ಶತಮಾನ- ಇತ್ಯಾದಿಗಳೂ ಸಣ್ಣ ಏಕಮಾನಗಳಾದ ನಿಮಿಷ ಇತ್ಯಾದಿಗಳು ಇತರ ವಚನಗಳಲ್ಲಿ ಕಾಣ ಸಿಗುತ್ತವೆ.

ಆಧುನಿಕ ವೈಜ್ಞಾನಿಕ ಜಗತ್ತು ಸೆಕೆಂಡನ್ನು ಮೂಲ ಭೌತ ಪರಿಮಾಣ ಕಾಲದ ಏಕಮಾನವೆಂದು ನಿರ್ಧರಿಸಿ ಮನ್ನಿಸಿದೆ. ಎಮ್.ಕೆ.ಎಸ್., ಸಿ.ಜಿ.ಎಸ್., ಮತ್ತು ಎಫ್.ಪಿ.ಎಸ್. ಈ ಮೂರೂ ಏಕಮಾನ ಪದ್ಧತಿಗಳು ಸೆಕೆಂಡನ್ನು ಮಾತ್ರ ಕಾಲದ ಏಕಮಾನವೆಂದು ಅಂಗೀಕರಿಸಿವೆ. ಸೆಕೆಂಡ್ ಇದು ಒಂದು ದಿನದ (24 X 60 X 60) = 86,400 ಸಮಭಾಗಗಳಲ್ಲಿ ಒಂದಾಗಿರುತ್ತದೆ. ಅದರ ಅಳತೆಯ ಉಪಕರಣವು ಗಡಿಯಾರ. ಇಪ್ಪತ್ತನೆಯ ಶತಮಾನಕ್ಕಿಂತಲೂ, ಮೊದಲು ಕಾಲ ಮತ್ತು ಬಯಲು ಇವು ಬೇರೆ ಬೇರೆ ಎಂಬ ಕಲ್ಪನೆಯಿತ್ತು. ಆದರೆ ಐನ್‌ಸ್ಟೈನ್‌ರು ಸಾಪೇಕ್ಷತಾ ಸಿದ್ಧಾಂತವನ್ನು ಪ್ರಕಟಿಸಿಯಾದ ಮೇಲೆ ಕಾಲ ಮತ್ತು ಬಯಲು ಇವುಗಳನ್ನು ಬೇರೆ ಬೇರೆಯಾಗಿ ಪರಿಗಣಿಸುವಂತಿಲ್ಲ, ಅವುಗಳನ್ನು ಕಾಲ ಬಯಲುಗಳ ಸಂಯುಕ್ತವೆಂದು ಪರಿಗಣಿಸಬೇಕು ಎಂದು ಪ್ರತಿಪಾದಿತವಾಯಿತು.

ಅಕ್ಕನು, ಒಂದು ದಿನವು ಕಾಲದ ಕೊಳಗವೆಂದು ಹೇಳಿದ್ದಾಳೆ. ದಿನವು ಎರಡು ಸೂರ್ಯಾಸ್ತಗಳ ನಡುವಿನ ಕಾಲಾವಧಿಯೂ ಹೌದು, ಅಲ್ಲದೆ ಪೃಥ್ವಿಯು ತನ್ನ ಅಕ್ಷದ ಸುತ್ತಲಿನ ಒಂದು ಸುತ್ತುನ ಪೂರ್ತಿಯೂ ಹೌದು. ಆದ್ದರಿಂದ ಕಾಲ ಮತ್ತು ಬಯಲು ಇವುಗಳನ್ನು ಸಂಯುಕ್ತವಾಗಿ ಪರಿಗಣಿಸಬೇಕು ಎಂಬ ವಿಚಾರವು ಸಿದ್ಧವಾಗುತ್ತದೆ.

ವಚನದ ಎರಡನೆಯ, ಆಧ್ಯಾತ್ಮಿಕ ಕೊಳಗವಾದ ದಿನಗಳಿಂದ ಆಯುಷ್ಯವನ್ನು ಅಳೆಯುತ್ತ ಹೋದಾಗ ಅದು ತೀರುತ್ತದೆ. ಮುಂದೆ ಬೇರೆ ಆಯುಷ್ಯವಿಲ್ಲ. ಕಾರಣ ಆಯುಷ್ಯ ತೀರುವ ಮುನ್ನ, ದೇವನ ನೆನದು ಜೀವನ ಪಾವನಗೊಳಿಸಿರಬೇಕು ಸೂಚನೆ ಇದೆ. ಇಲ್ಲವಾದರೆ ಬಂದ



ಅವಕಾಶವೇ ಕಳೆದು ಹೋಗುತ್ತದೆ. ಹಿಂದೆ ಪರಮಾತ್ಮನ ಮೊರೆಹೊಕ್ಕು ಮಹಾಪಾತಕಿಗಳೂ ಕೂಡ ಮುಕ್ತಿ ಪಡೆದರು ಎಂದು ನೆನಪಿಸಿಕೊಟ್ಟಿದ್ದಾರೆ ಅಕ್ಕ.

ಕಾಲದ ನಿರಂತರ ಉರುಳುವಿಕೆ, ದೇವನ ಶಾಶ್ವತತೆ: ಬಸವಣ್ಣನವರ ವಚನವೊಂದರಲ್ಲಿ ಕಾಲ ಚಕ್ರವು ಸತತವಾಗಿ ಕ್ರಮಿಸುತ್ತಿದ್ದರೂ ದೇವನ ಅಸ್ತಿತ್ವವು ಶಾಶ್ವತವಾಗಿ ಕಾಲಾತೀತವಾಗಿರುವುದರಿಂದ ಅವನ ಪೂಜೆಯನ್ನು ಕಾಲದ ಪ್ರಜ್ಞೆಯನ್ನು ಮರೆತು ಮುಂದುವರಿಸುವನು ಎಂಬ ವಿಚಾರವು ಆಧ್ಯಾತ್ಮಿಕ ಭಾಗವಾದರೆ, ಕಾಲಚಕ್ರವು ತನ್ನಷ್ಟಕ್ಕೆ ತಾನೇ ಒಂದೇ ಸಮನೆ ತಿರುಗುತ್ತಲೇ ಇದೆ ಎಂಬ, ಕಾಲದ ಗತಿ ಲಕ್ಷಣ, ಇಲ್ಲವೇ ನಿಯಮ ವೈಜ್ಞಾನಿಕವಾದದ್ದು, ಇವು ಪ್ರತಿಬಿಂಬಿತವಾದ ವಚನವು ಇಂತಿದೆ.

ವಾರವೆಂದರಿಯೆ, ದಿನವೆಂದರಿಯೆ  
ಏನೆಂದನರಿಯೆನಯ್ಯ  
ಇರುಳೆಂದರಿಯೆ, ಹಗಲೆಂದರಿಯೆ  
ಏನೆಂದನರಿಯೆನಯ್ಯ  
ನಿಮ್ಮ ಪೂಜೆಸಿ ಎನ್ನುವ ಮರೆದೆ  
ಕೂಡಲಸಂಗಮದೇವಾ

ಸ್ವಯಂಚಾಲಿತವಾಗಿ ಇರುಳು ಕಳೆದು ಹಗಲಾಗುತ್ತದೆ. ಹಗಲು ಕೊನೆಗೊಂಡು ಇರುಳು ಪ್ರಾರಂಭವಾಗುತ್ತದೆ. ಒಂದೊಂದಾಗಿ ದಿನಗಳು ಕಾಲವಾಗುತ್ತವೆ, ಹೀಗೆ ಕಾಲಚಕ್ರವು ಗತಿಸುತ್ತಲೇ ನಡೆದು ಘಟನೆಗಳು ಒಂದಾದ ಮೇಲೆ ಒಂದು ಜರುಗುತ್ತವೆ. ಆದರೆ ದೇವನು ಶಾಶ್ವತನಾದ ಕಾರಣ ಕಾಲದ ಪ್ರಜ್ಞೆ ಕಳಚಿ ದೇವನನ್ನು ಪೂಜಿಸುವುದು ಕ್ಷೇಮ ಎಂಬ ಧರ್ಮದರ್ಶನ ಪ್ರಸ್ತುತ ವಚನದಲ್ಲಿದೆ.

ಕಾಲದ ನಿರಂತರ ಚಲನೆಯಲ್ಲಿ ಸತ್ಯಗದ ಮಹತ್ವ : ಹಿಂದೆ ಹೇಳಿದ ವಚನದಲ್ಲಿ ಬಸವಣ್ಣನವರು ಕಾಲವು ಉರುಳುತ್ತಿದೆ, ದೇವನು ಶಾಶ್ವತವೆಂದು ತಿಳಿಸಿ ಪೂಜಿಸುವ ಮಹತ್ವವನ್ನು ಮನಗಾಣಿಸಿದರೆ, ಅಕ್ಕಮಹಾದೇವಿಯವರು ತಮ್ಮದೊಂದು ವಚನದಲ್ಲಿ ಕಾಲದ ಪ್ರವಾಹದಲ್ಲಿ ಜಗತ್ತಿನಲ್ಲಿಯ ಜೀವನವನ್ನು ಬರಿಗೈಯಿಂದ ಮುಗಿಸದೇ ಪರಮಾತ್ಮನ ಶರಣರ ಸತ್ಯಗದಲ್ಲಿ ಮೇಳೈಸಿ ಜೀವನ ಸಾರ್ಥಕಗೊಳಿಸಿರಬೇಕೆಂಬ ಹಿತವಾದವನ್ನು ಅಳವಡಿಸಿ ಕೊಂಡಿದ್ದಾರೆ. ಅದಿರುವುದು ಮುಂದಿನಂತೆ:

ಆಯುಷ್ಯ ಹೋಗುತ್ತಿದೆ ಭವಿಷ್ಯ ತೊಲಗುತ್ತಿದೆ,

ಕೂಡಿದ ಸತಿಸುತರು ತಮತಮಗೆ ಹರಿದು  
ಹೋಗುತ್ತಿದ್ದಾರೆ  
ಬೇಡ ಬೇಡವೆಲೆ ಬಂಜೆಯಾಗಿ ಕೆಡಬೇಡ ಬಯಲಿಗೆ  
ಮನವೆ,

ಚೆನ್ನಮಲ್ಲಿಕಾರ್ಜುನನ ಶರಣರ ಸಂಗದಲ್ಲಿ ಹೋಣೆಹೊಕ್ಕು ಬದುಕು ಕಂಡಾ ಮನವೆ  
ಕಾಲಚಕ್ರ ಉರುಳುತ್ತಿರುವಾಗ ಆಯುಷ್ಯವು ತೀರುತ್ತದೆ. ಭವಿಷ್ಯವೆಂದು ಕಾಣುವುದು ದಾಟಿ ಹಿಂದಾಗುತ್ತಿದೆ. ಕೂಡಿದ ನೆಂಟರು ತಮ್ಮ ತಮ್ಮ ದಾರಿ ಕಂಡು ದೂರಾಗುತ್ತಿದ್ದಾರೆ. ಮಾನವನು ಕಾಲಸಾಗರದಲ್ಲಿ ಒಂಟಿಯಾಗಿ ಜಗತ್ತಿನ ಜೀವನದಲ್ಲಿ ಏನನ್ನೂ ಸಾಧಿಸದೆ, ನಿರರ್ಥಕವಾಗಿ (ಬಂಜೆಯಾಗಿ) ಆಯುಷ್ಯವನ್ನು ಕಳೆದುಕೊಳ್ಳುವುದು ಬೇಡ ಶರಣ ಸಂಗದಲ್ಲಿಯೇ ಅರಿವು ಪಡೆದು, ಬದುಕು ಸಾರ್ಥಕ ಮಾಡಿಕೊಳ್ಳಿ ಎಂಬ ನಿರ್ದೇಶನವಿದೆ. ಇದು ಆಧ್ಯಾತ್ಮಿಕ ಅಂಶವಾದರೆ, ನಿಲ್ಲದೆ ಒಂದೇ ಸಮನೆ ಸ್ವಯಂ ಪ್ರೇರಣೆಯಿಂದ ಮುಂದೆ ಉರುಳುವುದು, ಕಾಲದ ಗುಣ ಧರ್ಮ(ನಿಯಮ) ಎಂಬುದು ವಚನದ ಪ್ರಥಮಾರ್ಥದಲ್ಲಿದೆ. ಅದು ಆಯಾ ಕಾಲದ ವೈಜ್ಞಾನಿಕ ವಿಚಾರವಾಗಿದೆ. ಕಾಲದ ಉರುಳುವಿಕೆಯ ಕುರಿತು ಪರಮಪೂಜ್ಯ ಶ್ರೀ ಸಿದ್ಧೇಶ್ವರ ಸ್ವಾಮಿಗಳ ಕವನವೊಂದು ಇವೇ ವಿಚಾರಗಳನ್ನು ವ್ಯಕ್ತಗೊಳಿಸುತ್ತಿದೆ, ಅನುವಾದದೊಂದಿಗೆ ಅದು ಹೀಗಿದೆ.

3 Time Flees  
(Page 90, Songs of Silence)  
Time flees. As does the space  
Stretch ever ; Being ; though, beyond senses  
It is felt somehow, In a wrinkled face,  
And a withering rose; This unseen wind,  
Ushers in, The Sun, Moon and Stars.  
This mysterious flow, Squeezes billionlives  
to dust  
Oozes many more into life.  
This old man of eternal youth, Sweeps  
unhindered The great brain-pearls,  
Civilisations, and Azure growth.  
Where his dust-bin lie?  
Who knows ? The moment you know,  
The Stream of moments Dries up, leaving  
behind. The timeless time.

The uncountable whole Divine !  
- H.H. Sri. Siddheswar Swamiji  
Ghana Yogashrama, Bijapur.

ಕಾಲ ಹಾರುತ್ತಿದೆ :

ಕಾಲ ಹಾರಿ ಹೋಗುತ್ತಿದೆ, ನಿರಂತರ ಅವಕಾಶ,  
ಹರಡಿಕೊಂಡಿರುವಂತೆ, ಇಂದ್ರಿಯ ಜ್ಞಾನಾತೀತವಾಗಿಯೂ  
ಹೇಗೋ ಅದರ ಅರಿವಾಗುತ್ತಿದೆ;  
ಸುಕ್ಕುಗಟ್ಟಿದ ಮುಖದಲ್ಲಿ, ಉದುರುತಿಹ ಗುಲಾಬಿಯಲ್ಲಿ.

ಕಾಣಲಾರದ ಈ ಗಾಳಿ, ಸೂರ್ಯಚಂದ್ರ ನಕ್ಷತ್ರಗಳ,  
ಉದಯದ ಪ್ರತೀಕಾರಿ; ಪವಾಡ ಸದೃಶ ಪ್ರವಾಹವಿದು  
ಸಹಸ್ರ ದಶಲಕ್ಷ ಜೀವಿಗಳನ್ನು; ಮಣ್ಣಿನೊಳಗಟ್ಟುತ್ತಿದೆ.  
ಇನ್ನೂ ಅಧಿಕ ಜೀವಿಗಳಾದಯ ಸಾರುತ್ತಿದೆ.  
ಚಿರಯೌವನದೀ ವೃದ್ಧ, ಉರುಳಿಸಿ ಗುಡಿಸುತಲಿಹನು,  
ಅಡೆತಡೆಗಳಿಲ್ಲದೆಯೆ, ಮಾನವ ಮೆದುಳಿನ  
ಮುತ್ತುಗಳಂತಿಹ,  
ಮಹಾನಾಗರಿಕತೆಗಳನ್ನು, ನೀಲಗಗನಚುಂಬಿ  
ನಿರ್ಮಾಣಗಳನ್ನು.

ಅವನ ಕಸದ ಬುಟ್ಟಿ ಇರುವುದಲ್ಲ?  
ಗೊತ್ತಿರುವುದಾರಿ? ನಿಮಗೆ ಗೊತ್ತಾದತಕ್ಷಣ.  
ಕ್ಷಣಗಳ ಪ್ರವಾಹ, ಬತ್ತಿ ನಿಂತು ಬಿಡುತಲಿದೆ;  
ಕಾಲರಹಿತ ಕಾಲವನು, ಲೆಕ್ಕಿಸಲಾಗದ ಪೂರ್ಣತ್ವವನು,  
ದೇವತ್ವವನು, ಹಿಂದಿರಿಸಿ.

(ಮೂಲ ಆಂಗ್ಲಭಾಷೆಯಲ್ಲಿ ಪರಮಪೂಜ್ಯ ಸಿದ್ಧೇಶ್ವರ ಸ್ವಾಮಿಗಳು, ಜ್ಞಾನ ಯೋಗಾಶ್ರಮ ಬಿಜಾಪುರ.  
ಅನುವಾದಕರು: ಡಾ|| ವಿ.ವಿ. ಬಾಗಲಕೋಟೆ, 'ವಿಶ್ವಜೀತನ'  
ಕಲ್ಯಾಣ ಕಾಲನಿ, ಗೋಕಾಕ-591307. ದೂ.226460.)

ಇ) ವಚನದಲ್ಲಿ ತುಲಾಯಂತ್ರದ ಹಾಗೂ ಸಮತೋಲದ ಪರಿಕಲ್ಪನೆ:

ಮೂಲಭೂತಪರಿಮಾಣಗಳಲ್ಲಿ ಒಂದಾದ ದ್ರವ್ಯರಾಶಿ (Mass)ಯ ಮಾಪನವನ್ನು ತುಲಾಯಂತ್ರ (ತಕ್ಕಡಿ) ದಿಂದ ಮಾಡುತ್ತೇವೆ. ಅದರಲ್ಲಿ ಒಂದು ದ್ರವ್ಯರಾಶಿಯನ್ನು ಗೊತ್ತಿದ್ದ ದ್ರವ್ಯರಾಶಿಯನ್ನು ಹೊಂದಿದ ಮತ್ತೊಂದು ವಸ್ತು(ತೂಕದ ಕಲ್ಲು)ವಿನೊಡನೆ ತುಲಾಯಂತ್ರದಲ್ಲಿ ಸಮದೂಗಿಸಿ, ವಸ್ತುವಿನ(ಗೊತ್ತಿಲ್ಲದ) ದ್ರವ್ಯರಾಶಿಯನ್ನು ಸ್ಕ್ಯಾಂಡರ್ಡ್ ಏಕಮಾನ(ಕಿಲೋಗ್ರಾಮ್, ಗ್ರಾಂ, ಪೌಂಡ್)ಗಳಲ್ಲಿ ಕಂಡು ಹಿಡಿಯುತ್ತೇವೆ. ಉಪಕರಣವು ತುಲಾಯಂತ್ರವಾದರೆ

ಕಂಡು ಹಿಡಿಯುವ ವಿಧಾನವು ಸಮತೋಲನ ವಿಧಾನ. ಇದೇ ಉಪಕರಣ ಮತ್ತು ವಿಧಾನವನ್ನು ಉದಾಹರಣೆ ಗಳಾಗಿ ಬಸವಣ್ಣನವರು ತಮ್ಮ ವಚನವೊಂದರಲ್ಲಿ, ಬೇರೊಂದು ಸಂದರ್ಭಗಳಲ್ಲಿ ಭಾವಗಳ ಬಗ್ಗೆ ಹೇಳುವಾಗ ಯುಪಯೋಗಿಸಿದ್ದುಂಟು.

ಧರಣಿಯ ಮೇಲೊಂದು ಹಿರಿದಿಪ್ಪ ಅಂಗಡಿಯನಿಕ್ಕಿ,  
ಹರದ ಕುಳ್ಳಿಡ್ ನಮ್ಮ ಮಹಾದೇವಸೆಟ್ಟಿ;  
ಒಮ್ಮನವಾದಡೆ ಒಡನೆ ನುಡಿಯನು,  
ಇಮ್ಮನವಾದಡೆ ನುಡಿಯನು,  
ಕಾಣೆಯ ಸೋಲ ಅರ್ಧಗಾಣೆಯ ಗೆಲ್ಲ,  
ಜಾಣ ನೋಡವ್ವಾ ನಮ್ಮ ಕೂಡಲಸಂಗಮದೇವ.

ದೇವನು ಪ್ರಸನ್ನಗೊಂಡು ನುಡಿಯುವಿಕೆಯು, ಭಕ್ತನ ವಿಶ್ವಾಸ, ಇಲ್ಲವೇ ಶ್ರದ್ಧೆ ಭಕ್ತಿಗಳ ಭಾರವನ್ನವಲಂಬಿಸಿದೆ. ಅವುಗಳ ಕೊರತೆಯಾದರೆ ದೇವನ ಒಲವು ಜಾಗೃತವಾಗಿ ಪ್ರಸನ್ನತೆ ದೊರೆಯಲಾರದು. ದೇವನ ತಕ್ಕಡಿಯಲ್ಲಿ ಭಕ್ತನ ಶ್ರದ್ಧೆ ಭಕ್ತಿಗಳು ಒಂದು ಕಡೆಯಾದರೆ, ಅವನ ಪ್ರಸನ್ನತೆ ಇನ್ನೊಂದು ಕಡೆ. ಇವುಗಳ ನಡುವಿನ ಸಮತೋಲದ ಪರಿಕಲ್ಪನೆ ವಚನದಲ್ಲಿದೆ. ಭಕ್ತಿಯ ಕೊರತೆ ಇದ್ದಲ್ಲಿ ದೇವನ ಪ್ರಸನ್ನತೆ ಬಯಸುವುದು ವ್ಯರ್ಥವೆಂಬುದು ವಚನದಲ್ಲಿ ಸ್ಪಷ್ಟಪಡಿಸಲ್ಪಟ್ಟಿದೆ. ಇಂತಹ ವಿಚಾರವನ್ನು ಇನ್ನೊಂದು ವಚನದಲ್ಲಿ 'ನಂಬಿ ಕರೆದರೆ ಓ ಎನ್ನನೇ ಶಿವನು' ಎಂದಿದ್ದಾರೆ. ಬಸವಣ್ಣನವರ ವಚನದ ಉತ್ತರಾರ್ಧದಲ್ಲಿ ಎರಡು ವಿಭಿನ್ನ ಭಾವಗಳಾದ ಭಕ್ತನ ಶ್ರದ್ಧೆ ಹಾಗೂ ದೇವನ ಒಲವು ಇವುಗಳ ಸಮತೋಲನ ವಿಷಯದಲ್ಲಿ ವೈಜ್ಞಾನಿಕತೆ ಕಾಣಿಸಿರುವುದು.

**'ಸಿದ್ಧಗಂಗಾ ಅಜೀವ ಸದಸ್ಯರಲ್ಲಿ ಮನವಿ'**

ನಿಮ್ಮ ವಿಳಾಸ ಬದಲಾದಾಗ ವಿಳಾಸದಲ್ಲಿರುವ ನಂಬರ್ ತಪ್ಪದೆ ಸೂಚಿಸಿ. ಈ ಕೆಳಗಿನ ವಿಳಾಸಕ್ಕೆ ಪತ್ರ ಬರೆಯಿರಿ.  
ಈ ನಂಬರ್ ಪ್ರತಿಗಳನ್ನು ರವಾನಿಸುವ ಕವರ್ ಮೇಲೆ ಇರುವ ನಿಮ್ಮ ವಿಳಾಸದಲ್ಲಿರುವುದು. ಈ ನಂಬರ್ ಸ್ಥಿರ ನೆನಪಿನಲ್ಲಿಡಿ.

ಪ್ರಕಾಶಕರು,  
ಸಿದ್ಧಗಂಗಾ ಮಾಸಪತ್ರಿಕೆ, ಶ್ರೀ ಸಿದ್ಧಗಂಗಾ ಮಠ,  
ತುಮಕೂರು- 572 104.



## ಶರಣರು ಮತ್ತು ಸಮಾಜವಾದ

- ಯು.ಎನ್. ಸಂಗನಾಳಮಠ, ರಾಜ್ಯಶಾಸ್ತ್ರ ಉಪನ್ಯಾಸಕರು, ಸರ್ಕಾರಿ ಪ.ಪೂ. ಕಾಲೇಜು, ಹೊನ್ನಾಳಿ, ದಾವಣಗೆರೆ.

ಇಂದು ಪ್ರಚಲಿತವಾಗಿರುವ ಪ್ರಜಾಪ್ರಭುತ್ವ ಸಮಾಜವಾದ ಇತ್ಯಾದಿ ಪರಿಕಲ್ಪನೆಗಳು ಅತ್ಯಂತ ಆಧುನಿಕವೂ ಅಲ್ಲ, ಹೊಸವೂ ಅಲ್ಲ. ಇವೆಲ್ಲ ಹಿಂದಿನ ಕಾಲದಲ್ಲಿ ಇದ್ದವು ಎಂಬ ವಿಚಾರವನ್ನು ಹಲವಾರು ವಿದ್ವಾಂಸರು ವ್ಯಕ್ತಪಡಿಸಿದ್ದಾರೆ. ಶರಣರ ನಡೆ-ನುಡಿಗಳನ್ನು ಅವರು ವ್ಯಕ್ತಪಡಿಸಿದ ವಚನ ಸಾಹಿತ್ಯದ ಮೂಲಕ ಅವಲೋಕಿಸಿದಾಗ ಸಮಾಜವಾದದ ಅಂಶಗಳನ್ನು ಗುರುತಿಸಿ ವಿಶ್ಲೇಷಿಸುವ ಪ್ರಯತ್ನ ಇದಾಗಿದೆ.

ಹನ್ನೆರಡನೆಯ ಶತಮಾನದಲ್ಲಿ ನಿರ್ಮಾಣವಾದ ಸಾಮಾಜಿಕ ವಾತಾವರಣಕ್ಕೂ ವಚನಗಳ ವಸ್ತುವಿಗೂ ತಾರ್ಕಿಕ ಸಂಬಂಧವಿದೆ. ವಚನಗಳು ಪ್ರಸ್ತುತ ಕಾಲದತ್ತ ವಚನಕಾರನ ಅನುಭವದತ್ತ ನೋಡುತ್ತವೆ. ವಿಚಾರಗಳ ಮುಖಾಂತರ ಜನರನ್ನು ಎಚ್ಚರಿಸುತ್ತವೆ. ಈ ಅವಧಿಯಲ್ಲಿ ಡಿ.ಜಿ.ಎಂ.ಕೃಷ್ಣ ಮೇಲ್ವಿಟ್ಟು ವಚನಕಾರರು ಅದರಲ್ಲಿ ಮೂಲವತ್ತಕ್ಕೂ ಹೆಚ್ಚು ಸ್ತ್ರೀಯರು ತಮ್ಮ ವಚನಗಳ ಮುಖಾಂತರ ತಮ್ಮ ಅನುಭವ ಆಲೋಚನೆ ಮಾಧ್ಯಮಗಳಿಂದ ಸಮಾಜದ ಎಲ್ಲ ಸ್ತರಗಳನ್ನು ಎಚ್ಚರಿಸಿದರು. ಶರಣರ ಕ್ರಾಂತಿಯು ಒಬ್ಬರಿಂದ ಆರಂಭವಾಗದೇ ಎಲ್ಲರಿಂದಲೂ ಆರಂಭವಾಗಿ ಸಮಷ್ಟಿಯೇ ಕಾರ್ಯಾ ಲೋಚನೆಯಲ್ಲಿ ತೊಡಗಿದ್ದು ಒಂದು ವಿಶಿಷ್ಟತೆ. ಹೀಗಾಗಿ ಶರಣ ಕ್ರಾಂತಿಯು ವ್ಯಷ್ಟಿ ಮೂಲದ್ದಾಗದೇ ಸಮಷ್ಟಿ ಮೂಲದ್ದು. ಡಾ|| ಚಿದಾನಂದ ಮೂರ್ತಿಯವರ ಪ್ರಕಾರ ಆಗಿನ ಕ್ರಾಂತಿ ಬಸವಣ್ಣ ಒಬ್ಬನಿಂದ ಆಯಿತು ಎನ್ನುವುದು ತಪ್ಪು. ಆದರೆ ಬಸವಣ್ಣ ನಾಯಕ ಕೇಂದ್ರ ಬಿಂದು. ಅನುಭಾವಿ ಅಲ್ಲಮಪ್ರಭು, ಸಮಾಜ ಕಾರ್ಯಕರ್ತ ಸಿದ್ಧರಾಮ, ಕುಶಾಗ್ರಮತಿ ಚನ್ನಬಸವಣ್ಣ, ಹರಿತ ನಾಲಿಗೆಯ ಚೌಡಯ್ಯ, ದಿಟ್ಟವಿರಾಗಿಣಿ ಅಕ್ಕಮಹಾದೇವಿ, ಬುದ್ಧಿಜೀವಿ ಮುಕ್ತಾಯಕ್ಕ ಇಂಥ ಹಲವರು ಒಂದುಗೂಡಿದಾಗ ಸಾಧ್ಯ ವಾಯಿತು. ಬಸವಣ್ಣ ತನ್ನ ಸಂಘವನ್ನು ಚಾತುರ್ಯ, ಅಧಿಕಾರಬಲ ಉದಾತ್ತ ಉದ್ದೇಶಗಳಿಂದ ತನ್ನಂತ ಯೋಚಿಸುವವರನ್ನು ಒಂದುಗೂಡಿಸಲು ಸಾಧ್ಯವಾಯಿತು. ಗಾಂಧಿ ನಮಗೆ ಸ್ವಾತಂತ್ರ್ಯ ತಂದುಕೊಟ್ಟವರು ಎಂಬ ಮಾತನ್ನು ಎಷ್ಟು ವೈಚಾರಿಕವಾಗಿ ಸ್ವೀಕರಿಸುವೆವೋ ಹಾಗೆ

ಬಸವಣ್ಣನಿಂದ ಆಂದೋಲನ ನಡೆಯಿತು ಎಂಬುದನ್ನು ಸ್ವೀಕರಿಸಬೇಕು.

ಸಮಾಜದ ಪ್ರಗತಿಪರ ವಿಚಾರದ ಎಲ್ಲ ವರ್ಗ, ವರ್ಣ, ಲಿಂಗಗಳ ಮೇಲು-ಕೀಳು ಎನ್ನದೇ ಒಂದೆಡೆ ಸೇರಿ ವಾದ-ವಿವಾದ, ಚರ್ಚೆ-ಪ್ರತಿಚರ್ಚೆ ನಡೆಸಿ ಸಾಮೂಹಿಕ ನಿರ್ಣಯ ಗಳನ್ನು ಕೈಗೊಳ್ಳುತ್ತಿದ್ದರೆಂಬುದನ್ನು ಸ್ವೀಕರಿಸಬೇಕು. ಹೀಗೆ ಆಗಿನ ಕಾಲದಲ್ಲಿ ಅನುಭವ ಮಂಟಪ ಒಂದು ಸಾಮಾಜಿಕ ಚರ್ಚೆಯ ವೇದಿಕೆಯಾಗಿತ್ತು. ಅನುಭವಿಗಳ ಚರ್ಚಾ ಮಂಟಪವೇ ಅನುಭವ ಮಂಟಪ. ಪ್ರಗತಿಪರ ವಿಚಾರಗಳು ಚರ್ಚೆ ಮೂಲಕ ನಿರ್ಣಯವಾಗುತ್ತಿದ್ದವು.

ಸಮಾಜವಾದದ ಮೂಲಸೂತ್ರವೇ ಸಮಾನತೆ. ಇದನ್ನು ಶರಣರು ಹೇರಲಿಲ್ಲ. ಅನುಷ್ಠಾನಕ್ಕೆ ತರಲು ಪ್ರಾಮಾಣಿಕ ಪ್ರಯತ್ನ ಮಾಡಿದರು. ಶರಣರು ಕಟ್ಟ ಬಯಸಿದ ಸಮಾಜದಲ್ಲಿ ಲಿಂಗ, ಜಾತಿ, ವರ್ಣ, ವರ್ಗ, ಕಸಬು, ಭೇದ ಕಾಣುವುದಿಲ್ಲ. ಅಷ್ಟೇ ಪ್ರಕೃತಿಯ ಭೌತ ವಸ್ತುಗಳಾದ ನೆಲ-ಜಲ, ತರು-ಲತೆ, ಪ್ರಾಣಿ-ಪಕ್ಷಿಗಳಲ್ಲಿ ಸಮಾನ ದೃಷ್ಟಿ ಕಂಡರೆಂಬುದು ತಿಳಿಯುತ್ತದೆ. ಯಾವ ತರಹದ ಶೋಷಣೆಗೂ ಆಸ್ಪದ ಕೊಟ್ಟಿದ್ದಿಲ್ಲ. ವರ್ಣ ಜಾರಿ ವ್ಯವಸ್ಥೆಯ ನಿರ್ಮೂಲನೆಗಾಗಿ ಬಸವಣ್ಣ ಎರಡು ಮಾರ್ಗ ಕಂಡುಕೊಂಡರು.

೧) ಸ್ಥಾವರವನ್ನು ನಿರಾಕರಿಸಿದ್ದು ಅಂದರೆ ಪುರೋಹಿತಶಾಹಿಗಳ ನಿಯಂತ್ರಣದಲ್ಲಿದ್ದ ದೇವಾಲಯಗಳಿಗೆ ಅಸ್ವತ್ಥರ ಪ್ರವೇಶವಿದ್ದಿಲ್ಲ. ಕೆಳಜಾತಿಯವರಿಗೆ ಪ್ರವೇಶ ದೊರಕಿಸಲು ಪ್ರಯತ್ನಿಸಿದರೆ ಘರ್ಷಣೆ ಸಂಭವಿಸಬಹುದೆಂದು ಸ್ಥಾವರ ದೇವಾಲಯವನ್ನು ನಿರಾಕರಿಸಿದರು. ೨) ಅದಕ್ಕಾಗಿ ಎಲ್ಲರಿಗೂ ಇಷ್ಟಲಿಂಗವನ್ನು ನೀಡಿ ದೇಹವೇ ದೇವಾಲಯ ಎಂದು ಹೇಳಿ 'ಸ್ಥಾವರಕ್ಕಳಿವುಂಟು ಜಂಗಮಕ್ಕಳಿವಿಲ್ಲ' ಎಂದರು. ಅಸ್ವತ್ಥಲಿಂಗವನ್ನು ಎಲ್ಲರೊಂದಿಗೆ ಸಮಾನಗೊಳಿಸಿ ಅವರಲ್ಲಿಯೂ ಆತ್ಮವಿಶ್ವಾಸ ಬೆಳೆಸಿದ ಕ್ರಮ ಅಪೂರ್ವವಾದದ್ದು.

ಶರಣರ ಸಮಾಜ ಸಮಾನತೆಯ ಸಮಾಜ, ಕಾಯಕ ಜೀವಿಗಳ ಸಮಾಜ, ಕಾಯಕಕ್ಕೆ ದಾಸೋಹದ ಚೌಕಟ್ಟಿದೆ. ಈ ದಾಸೋಹದ ಕಟ್ಟಳೆ ಇಲ್ಲದಿದ್ದರೆ ಸತ್ತ್ವಿಯೆಯಿಂದ ಗಳಿಸಿದ ಹಣ ಸಂಗ್ರಹವಾದರೂ ಅಹಂ ಸೃಷ್ಟಿ ಮಾಡು

ವುದು ಆಗ ಮೇಲು-ಕೀಳಿನ ಅಸಮಾನತೆ ಕಂಡು ಬರುವುದು. ದಾಸೋಹ ಎಂದರೆ ದಾನವಲ್ಲ. ದಾಸೋಹವು ಕೊಡುವವನಲ್ಲಿ ವಿನಮ್ರ ಭಾವವನ್ನು ಪಡೆದುಕೊಳ್ಳುವಲ್ಲಿ ಸಮಾತಾಭಾವನೆಯನ್ನು ಉಂಟು ಮಾಡುವುದು.

ಸೋಹಂ ಎಂದರೆ ಅಂತರಂಗದ ಗರ್ವ ಶಿವೋಹಂ ಎಂದೆಡೆ ಬಹಿರಂಗದ ಗರ್ವ.

ಈ ಉಭಯವನುಳಿದು ದಾಸೋಹಂ ಭಾವವನೆ ಕರುಣಿಸಿ ಬದುಕಿಸಿಯ್ಯಾ ಅಖಂಡೇಶ್ವರಾ ಎನ್ನುವ ಷಣ್ಮುಖಸ್ವಾಮಿಯ ವಚನದಲ್ಲಿ ಪರಹಿತ ಸಾಧನೆಯ ಪರಿಶ್ರಮವೇ ದಾಸೋಹ.

ಜಾತಿ ವರ್ಗ ರಹಿತ ಸಮಾಜದ ಸಮಾನತೆಗೆ ಪೂರಕವಾಗಿ

ಸೆಟ್ಟಿಯಂಬೆನೆ ಸಿರಿಯಾಳನ?  
ಮಡಿವಾಳನೆಂಬೆನೆ ಮಾಚಯ್ಯನ?  
ಡೋಹರನೆಂಬೆನೆ ಕಕ್ಕಯ್ಯನ?  
ಮಾದಾರನೆಂಬೆನೆ ಚೆನ್ನಯ್ಯನ?  
ಆನು ಹಾರುವನೆಂದರೆ ಕೂಡಲಸಂಗಯ್ಯನ  
ನಗುವನಯ್ಯ

ಎಂದಿದ್ದಾರೆ ಬಸವಣ್ಣನವರು.

ದೇವರ ದಾಸಿಮಯ್ಯ ಸ್ತ್ರೀ ಪುರುಷ ಭೇದವಿಲ್ಲದ ಸಮಾಜದ ಬಗ್ಗೆ ಹೇಳುತ್ತ

ಮೊಲೆ ಮೂಡಿ ಬಂದರೆ ಹೆಣ್ಣೆಂಬರು  
ಗಡ್ಡ ಮೀಸೆ ಬಂದರೆ ಗಂಡೆಂಬರು  
ಒಳಗೆ ಸುಳಿವಾತ್ಮ  
ಗಂಡೂ ಅಲ್ಲ, ಹೆಣ್ಣು ಅಲ್ಲ  
ಕಾಣಾ ರಾಮನಾಥ - ಎಂದಿದ್ದಾರೆ.

ಮಡಿಯದೇ ತಿನ್ನಬಾರದು ಅನ್ಯಾಯದಿಂದ ಗಳಿಸಬಾರದು ನೇಮದಿಂದ ನೀಡಬೇಕು ಎನ್ನುವ ಸತ್ಯ ಶುದ್ಧ ಕಾಯಕದ ಮಹತ್ವವನ್ನು ಕಾಯಕದಲಿ ನಿರತನಾದರೆ ಗುರುದರ್ಶನ ಮರೆಯಬೇಕು, ಲಿಂಗಪೂಜೆ ಮರೆಯಬೇಕು ಜಂಗಮ ಮುಂದಿದ್ದರೂ ಹಂಗು ಹರಿಯಬೇಕು ಕಾಯಕವೇ ಕೈಲಾಸವಾದ ಕಾರಣ ಅಮರೇಶ್ವರ ಲಿಂಗವಾಯಿತಾದರೂ ಕಾಯಕದೊಳಗು ಎಂದಿದ್ದಾರೆ ಆಯ್ದಕ್ಕೆ ಮಾರಯ್ಯ ಸತ್ಯಶುದ್ಧ ಕಾಯಕದಿಂದ ಬಂದ ದ್ರವ್ಯದಲ್ಲಿ ಚಿತ್ತ

ವಿಚ್ಛಿಂದವಾಗದಿರಬೇಕು.

ನೇಮದ ಕೂಲಿ ಮುಂದಿನ ನಿತ್ಯ ನೇಮದಲಿ ಸಂದಿರಬೇಕು ದ್ರವ್ಯವ ಹಿಡಿದರೆ ತಾ ಮಾಡುವ ಸೇವೆ ನಷ್ಟವಯ್ಯಾ ಎಂದಿದ್ದಾರೆ ನುಲಿಯ ಚಂದಯ್ಯ.

ಸಾಮಾಜಿಕವಾಗಿ ಜಾತಿ ವರ್ಣ ಲಿಂಗ ಭೇದ ಎಣಿಸದ, ಆರ್ಥಿಕವಾಗಿ ಕಾಯಕ ತತ್ತ್ವದ ತಿರುಳಾದ ದುಡಿಮೆಯು ಎಲ್ಲರ ಹಕ್ಕು ಮತ್ತು ಹೊಣೆಗಾರಿಕೆ ಎಂಬುದನ್ನು; ಮತ್ತು ಸತ್ಯ ಶುದ್ಧ ಕಾಯಕದಿಂದ ಸಂಗ್ರಹ ವಾದುದನ್ನು ದಾಸೋಹದ ಮೂಲಕ ಜನರಿಗೆ ಹಂಚ ಬೇಕೆಂಬ ವಿಚಾರವನ್ನು; ಭವಿಷ್ಯ ಮನಸ್ಸನ್ನು ಪರಿವರ್ತಿಸಿ, ಮಾಡುವ ಪ್ರಕ್ರಿಯೆಯನ್ನು; ಸಕಲ ಜೀವಾತ್ಮರಿಗೆ ಲೇಸನೇ ಬಯಸುವ ತತ್ತ್ವವನ್ನು; ಸಮಗ್ರವಾಗಿ ಆಂತರ್ಯದ ದೃಷ್ಟಿ ಯಿಂದ ನೋಡಿದಾಗ ವಿಚಾರ ಮಾಡಿದಾಗ ಶರಣರ ಸಮಾಜವಾದದ ಅರ್ಥ ಉಂಟಾಗುತ್ತದೆ. \*

## 'ಸಿದ್ಧಗಂಗಾ' ಮಾಸಪತ್ರಿಕೆ ಆಜೀವ ಸದಸ್ಯರಲ್ಲಿ ಮನವಿ

'ಸಿದ್ಧಗಂಗಾ' ಮುನ್ನಡೆಗೆ ಇರುವ ಆರ್ಥಿಕ ಪರಿಸ್ಥಿತಿ ಯನ್ನು ನಿಮ್ಮ ಗಮನಕ್ಕೆ ನಿವೇದಿಸಿಕೊಳ್ಳಲಾಗುತ್ತಿದೆ. ಈ ಸಮಸ್ಯೆಯನ್ನು ಅರಿತು ಆಜೀವ ಸದಸ್ಯರು ಮುಂದಾಗಿ ಹೆಚ್ಚುವರಿ ಚಂದಾ ೫೦೦ ರೂ. ೪೦೦ ರೂ. ಉದಾರತೆಯಿಂದ ಸಂದಾಯ ಮಾಡುತ್ತಿದ್ದಾರೆ. ಅವರಿಗೆ ಶ್ರೀಮಠದ ಪರವಾಗಿ ಧನ್ಯವಾದಗಳು.

ಸಂದಾಯ ಮಾಡದೆ ಇರುವವರಲ್ಲಿ ನಮ್ಮ ವಿನಂತಿ ಪ್ರಸ್ತುತವಿರುವ ಆಜೀವ ಚಂದಾ ೧೦೦೦/- ರೂ.ಗೆ. ಸರಿಹೊಂದುವಂತೆ ಉಳಿಕೆ ೫೦೦/- ರೂ./ ೪೦೦/- ರೂ. ಶೀಘ್ರವಾಗಿ ಸಂದಾಯ ಮಾಡಿ 'ಸಿದ್ಧಗಂಗಾ' ಆತಂಕವಿಲ್ಲದೆ ಮುನ್ನಡೆಯಲು ಹರಸಿ ಹಾರೈಸಬೇಕಾಗಿ ಕೋರುತ್ತೇವೆ.

ತಮ್ಮ ವಿಳಾಸದಲ್ಲಿರುವ L.M ನಂಬರ್ ಸೂಚಿಸಿ ಬಾಕಿ ಆಜೀವ ಚಂದಾವನ್ನು ನಗದು/ ಎಂ.ಒ.ಒ.ಚೆಕ್/ ಡಿ.ಡಿ. ಮೂಲಕ 'ಸಿದ್ಧಗಂಗಾ' ಮಾಸಪತ್ರಿಕೆ ಹೆಸರಿನಲ್ಲಿ ಈ ಕೆಳಗಿನ ವಿಳಾಸಕ್ಕೆ ದಯಮಾಡಿ ಕಳುಹಿಸಿ ವಿನಂತಿಸಿಕೊಳ್ಳುತ್ತೇನೆ.

ಪ್ರಕಾಶಕರು  
'ಸಿದ್ಧಗಂಗಾ' ಮಾಸಪತ್ರಿಕೆ,  
ಶ್ರೀ ಸಿದ್ಧಗಂಗಾ ಮಠ, ತುಮಕೂರು ಜಿಲ್ಲೆ





## ವಚನ ಸಾಹಿತ್ಯದ ಪ್ರಸ್ತುತತೆ

- ಡಾ|| ನೀಲಮ್ಮ ಕತ್ಯಳ್ಳಿ, ಪ್ರಾಂಶುಪಾಲರು, ಎಸ್.ಎಸ್.ಮರಗೋಳ ಮಹಾವಿದ್ಯಾಲಯ, ಶಹಾಬಾದ್- 585 228.

ಪ್ರಸ್ತುತ ದಿನಮಾನಗಳಲ್ಲಿ ಮಾನವನ ಬದುಕು ಕ್ಷಣ ಕ್ಷಣಕ್ಕೂ ಅವನತಿಯತ್ತ ಸಾಗುತ್ತಿದೆ. ಸತ್ಯ-ಧರ್ಮ-ಅಹಿಂಸೆಗೆ ಹೆಸರಾದ ನಮ್ಮ ದೇಶದಲ್ಲಿಯೇ ಹಿಂಸೆ ತಾಂಡವವಾಡುತ್ತಿದೆ. ಪ್ರತಿ ಹಂತದಲ್ಲಿಯೂ ನಮ್ಮ ಸಂಸ್ಕೃತಿಯ ಅಧಃಪತನ ವಾಗುತ್ತಿದೆ. ಮಾನವ ಮೇಲ್ನೋಟಕ್ಕೆ ಸುಖಿಯಾಗಿರುವಂತೆ ಕಂಡರೂ, ಆಂತರಿಕ ವಾಗಿ ಅಸುಖಿಯಾಗಿದ್ದಾನೆ. ದುಶ್ಚಟ, ದುರ್ವ್ಯಸನಗಳ ದಾಸನಾಗಿ, ಮಾನಸಿಕ ಶಾಂತಿ-ನಿಮ್ಮದಿಗಳನ್ನು ಕಳೆದುಕೊಳ್ಳುತ್ತಿದ್ದಾನೆ.

ನಿಜವಾದ ಸಂತೋಷ ಬಾಹ್ಯ ವಸ್ತುಗಳಿಂದ ದೊರೆಯುವುದಿಲ್ಲ. ಅದು ನೆಲೆಗೊಳ್ಳುವುದು ಆಂತರಂಗದ ಶುದ್ಧ ನಡವಳಿಕೆಯಿಂದ. ಆಂತರಂಗಶುದ್ಧಿ ಅಪರೂಪ ವಾಗುತ್ತಿರುವ ಇಂದಿನ ದಿನಮಾನಗಳಲ್ಲಿ ಮಾನವ ಒಂದರ್ಥದಲ್ಲಿ ಮಾನಸಿಕ ರೋಗಿಯಾಗಿರುತ್ತಾನೆ.

ಸಮಕಾಲೀನ ಸಮಾಜದಲ್ಲಿ ಬದುಕುತ್ತಿರುವ ಮಾನವನ ನೋವುಗಳಿಗೆ ಲೆಕ್ಕವಿಲ್ಲ. ಆತ ಎದುರಿಸುತ್ತಿರುವ ಸಮಸ್ಯೆಗಳೂ ವೈವಿಧ್ಯಮಯ. ಅಲ್ಲದೇ ಜೀವನ ಮೌಲ್ಯಗಳ ಕುಸಿತವೇ ಎಲ್ಲೆಡೆ ವಿಸ್ತರಿಸುತ್ತಿರುವಾಗ ಎಲ್ಲಾ ದರೂಬ್ಬ ಆದರ್ಶವ್ಯಕ್ತಿ, ಮೌಲ್ಯಗಳನ್ನೇ ನಂಬಿ ಬದುಕು ಸಾಗಿರುವುದು ಅಸಾಧ್ಯ! ಎನ್ನುವ ವಾತಾವರಣ ಸೃಷ್ಟಿ ಮುಗಿದೆ. ಸತ್ಯವಂತರ ಕಾಲವಿದಲ್ಲ! ಎಂಬ ಕಹಿ ಅನುಭವ.

ಹನ್ನೆರಡನೆಯ ಶತಮಾನದಲ್ಲಿ ಇಂಥ ಸಮಸ್ಯೆಗಳು ಇರಲಿಲ್ಲವೆಂದಲ್ಲ. ಇಂದಿಗಿಂತ ಹೆಚ್ಚಿನ ಸಮಸ್ಯೆಗಳು ಅವರ ಕಣ್ಣಿಂದಿದ್ದವು. ಆದರೆ ಬಸವಾದಿ ಶರಣರು, ಆ ಸಮಸ್ಯೆಗಳಿಗೆ ಸ್ಪಂದಿಸಿದ ರೀತಿ, ಪರಿಹಾರ ಕಂಡುಕೊಳ್ಳಲು ಪ್ರಯತ್ನಿಸಿದ ವಿಧಾನ ವಿಸ್ಮಯಕಾರಿಯಾಗಿತ್ತು. ಅವರು ಸಮಸ್ಯೆಗಳನ್ನು ಪರಿಹರಿಸಲು ಬುದ್ಧಿಯ ಜೊತೆಗೆ ಹೃದಯದ ಬಳಕೆ ಮಾಡಿಕೊಂಡರು. ಆತ್ಮಬಲವನ್ನು ಮೈಗೂಡಿಸಿ ಕೊಂಡು, ವಿದೇಶದಿಂದ ಸಮಸ್ಯೆಗಳನ್ನು ಪರಿಹರಿಸಿಕೊಂಡರು. ಹೀಗಾಗಿ ಅವರ ಅನುಭವದಿಂದ ಮೂಡಿಬಂದ ವಚನ ಸಾಹಿತ್ಯ ಸಮಕಾಲೀನವಾಗುವುದರೊಂದಿಗೆ, ಸಾರ್ವಕಾಲಿಕವೂ ಆಗಿ ಬಿಡುತ್ತದೆ.

ನಾವಿಂದು ಬಸವಾದಿ ಶರಣರ ತತ್ವಕ್ಕೆ ತದ್ವಿರುದ್ಧವಾಗಿ ವಾತಾವರಣದಲ್ಲಿ ಬದುಕುತ್ತಿದ್ದೇವೆ. ಗುಡಿ-ಗುಂಡಾರಗಳನ್ನು ಕಟ್ಟುವುದರಲ್ಲಿ- ಕೆಡಹುವುದರಲ್ಲಿ ನಿರತ ರಾಗಿದ್ದೇವೆ. ದೇವರು-ಧರ್ಮದ ಹೆಸರಿನಲ್ಲಿ ಅಶಾಂತಿ-ಕೊಲೆ-ರಕ್ತಪಾತ

ನಡೆದಿದೆ. ಯಜ್ಞ-ಯಾಗ-ಪಶುಬಲಿ ಮುಂದುವರೆದಿದೆ.

ಅಧಿಕಾರಶಾಹಿ, ಭ್ರಷ್ಟರಾಜಕಾರಣ, ಜಾತಿ ವೈಷಮ್ಯಗಳು. ನಮ್ಮ ಸಾಮಾಜಿಕ ಪರಿಸರವನ್ನು ಮಲಿನಗೊಳಿಸಿವೆ. ಇಂಥ ಸಂದಿಗ್ಧ ಪರಿಸ್ಥಿತಿಯಲ್ಲಿ ನಮ್ಮ ನೂರಾರು ಸಮಸ್ಯೆಗಳಿಗೆ ಪರಿಹಾರ, ಬಸವಾದಿ ಶರಣರ ಆದರ್ಶಗಳ ಪಾಲನೆಯಲ್ಲಿ ಮಾತ್ರ ಸಿಗಲು ಸಾಧ್ಯ! ಎಂದು ಹೇಳಿದರೆ ತಪ್ಪಾಗದು.

ಇಂದಿನ ಬಡತನ- ನಿರುದ್ಯೋಗ ಸಮಸ್ಯೆಗಳಿಗೆ ಪರಿಹಾರ ಶರಣರ ಕಾಯಕ ದಾಸೋಹ ತತ್ವಗಳಲ್ಲಿದೆ. ಇಂದಿನ ಮತೀಯ ಸಂಘರ್ಷಕ್ಕೂ, ಗುಡಿ-ಗುಂಡಾರಗಳ ಹೆಸರಿನಲ್ಲಿ ನಡೆದಿರುವ ಹಿಂಸಾಕೃತ್ಯಕ್ಕೂ ಪರಿಹಾರ ಶರಣರ ತತ್ವಗಳಲ್ಲಿಯೇ ಇದೆ. ಜೀವಂತ ದೇವಾಲಯಗಳಿಂತಿದ್ದ ನಮ್ಮ ಬಡ ಬಂಧುಗಳ ಕಡೆಗೆ ಲಕ್ಷ್ಯ ಕೊಡುವುದು ಮುಖ್ಯವಾಗಬೇಕು.

ಇನ್ನು ಮಹಾತ್ಮರ ಮೂರ್ತಿ ಪ್ರತಿಷ್ಠಾಪನೆಗಳೂ ಅರ್ಥ ಕಳೆದುಕೊಳ್ಳುತ್ತಿವೆ. ಆ ಮಹಾತ್ಮರ ಬಗ್ಗೆ ನಿಜವಾದ ಗೌರವ ನಮಗಿದ್ದರೆ, ಅವರಿಗೆ ನಮ್ಮ ಹೃದಯದಲ್ಲಿ ಸ್ಥಾನಕೊಟ್ಟು, ಅವರ ಆದರ್ಶಗಳನ್ನು ಆಚರಣೆಯಲ್ಲಿ ತರುವುದರ ಮೂಲಕ ಅವರಿಗೆ ಅರ್ಥಪೂರ್ಣವಾದ ಗೌರವ ಸಲ್ಲಿಸಬಹುದಾಗಿದೆ.

ಇತ್ತೀಚೆಗೆ ಮಾನವ ಸಂಬಂಧಗಳು ಕಡಿಮೆ ಹೋಗುತ್ತಿವೆ. ಮೌಲ್ಯಗಳು ನಶಿಸಿ ಹೋಗುತ್ತಿವೆ. ಇದನ್ನು ತಡೆದು ಸಂಬಂಧ ಕುದುರಿಸುವ ಮಾನವೀಯ ಮೌಲ್ಯಗಳನ್ನು ಬೆಳೆಸುವ ನಿಟ್ಟಿನಲ್ಲಿ ನಾವು ಸಾಗಬೇಕಾಗಿದೆ.

ಈ ಕತ್ತಲೆ ತುಂಬಿದ ಬದುಕಿನಲ್ಲಿ, ಶರಣ ಸಾಹಿತ್ಯ ಬೆಳಕು ನೀಡಿ, ಮಾರ್ಗದರ್ಶಿಯಾಗಿ ಬರಬಲ್ಲದು. ಜಾತಿ-ವರ್ಗದ ಗೋಡೆಗಳನ್ನು ತೆಗೆದು ಹಾಕಿದಾಗಲೇ, ಸಂಪದ್ಭರಿತ ಸಮಾಜ ನಿರ್ಮಾಣ ಸಾಧ್ಯ! ಶರಣ ಸಾಹಿತ್ಯದ ಈ ಸಂದೇಶವನ್ನು ಮನಮನೆಗೆ ತಲುಪಿಸುವ ಕೆಲಸ ನಡೆಯ ಬೇಕಾಗಿದೆ.

ಎಲ್ಲ ಧರ್ಮಗಳ ಗುರಿ ಪ್ರೇಮ! ವಿಶ್ವಪ್ರೇಮ! ಎಲ್ಲರೂ ಇದನ್ನೇ ಸಾರಿದ್ದಾರೆ.

ಇವನಾರವ ! ಇವನಾರವ ! ಇವನಾರವ ! ಎನ್ನದೇ ಇವನಮ್ಮವ ! ಇವನಮ್ಮವ ! ಇವನಮ್ಮವ ಎಂದು ಎಲ್ಲರೂ ಒಗ್ಗಟ್ಟಾಗಿ! ಪ್ರೀತಿಸಿ! ಪ್ರೀತಿಯಿಂದ ಎಂಥ ಭಯೋತ್ಪಾದಕರನ್ನೂ ಪರಿವರ್ತಿಸಬಹುದು.



## ಕರ್ನಾಟಕದಲ್ಲಿ ಸ್ವಾತಂತ್ರ್ಯ ಚಳುವಳಿ

-ಎಚ್.ಎಸ್. ಸಿದ್ಧಗಂಗಪ್ಪ, ನಂ. 53/1, ಶಿವಕೃಷ್ಣ, 3ನೇ ಅಡ್ಡರಸ್ತೆ, ಕಾವೇರಿ ಬಡಾವಣೆ, ವಿಜಯನಗರ, ಬೆಂಗಳೂರು.

ಭಾರತದ ಸ್ವಾತಂತ್ರ್ಯ ಸಂಗ್ರಾಮಕ್ಕೆ ಕರ್ನಾಟಕದ ಪೊಡುಗೆ ಅಪೂರ್ವವಾದದ್ದು. ಸದಾ ಸ್ಮರಿಸುವಂತಹದು. ವ್ಯಾಪಾರಕ್ಕಾಗಿ ಭಾರತಕ್ಕೆ ಬಂದ ಬ್ರಿಟಿಷರು ಇಲ್ಲಿನವರ ಸ್ವಾರ್ಥಕ ಒಳಜಗಳವನ್ನು ಅರ್ಥಮಾಡಿಕೊಂಡು ಒಡೆದು ಆಳುವ ನೀತಿಯನ್ನು ಅನುಸರಿಸಿ ಆಡಳಿತ ಸೂತ್ರವನ್ನು ತಮ್ಮದಾಗಿಸಿಕೊಂಡರು.

ಬ್ರಿಟಿಷರ ದಬ್ಬಾಳಿಕೆ, ಅನ್ಯಾಯದ ವಿರುದ್ಧ ಸಿಡಿದೆದ್ದ ರಾಷ್ಟ್ರಪ್ರೇಮಿಗಳು ತಮ್ಮ ತಾಯ್ನಾಡಿನ ರಕ್ಷಣೆಗಾಗಿ ಗುಲಾಮಗಿರಿಯಿಂದ ಹೊರಬರಲು ಹೋರಾಟದ ಭೂಮಿಕೆಯನ್ನು ಸಿದ್ಧಪಡಿಸಿದರು. ಈ ನಿಟ್ಟಿನಲ್ಲಿ ಕರ್ನಾಟಕ ದಲ್ಲಿ ಸ್ವಾತಂತ್ರ್ಯ ಹೋರಾಟದ ಕಿಡಿಗಳನ್ನು ಸಿಡಿಸಿದರು. ಸಾವಿರಾರು ಜನ ದೇಶಕ್ಕಾಗಿ ತಮ್ಮನ್ನು ಅರ್ಪಿಸಿಕೊಂಡರು.

ಕರ್ನಾಟಕವನ್ನು ತಮ್ಮ ಅಧೀನದಲ್ಲಿಟ್ಟುಕೊಳ್ಳಬೇಕೆಂಬ ಬ್ರಿಟಿಷರ ಬಯಕೆ ಟಿಪ್ಪುವಿನ ಪೌರುಷದ ಮುಂದೆ ಈಡೇರಲಿಲ್ಲ. ಟಿಪ್ಪುವಿನ ಮರಣಾನಂತರ ರಾಜ್ಯ ಅವರಿಗೆ ಸುಲಭವಾಗಿ ದಕ್ಕಲಿಲ್ಲ. ಟಿಪ್ಪು ಮಡಿದ ನಂತರ ಅವನ ಸೈನ್ಯದಲ್ಲೇ ಸರದಾರನಾಗಿದ್ದ ಧೋಂಡೋಜಿ ವಾಘ್ ಎಂಬುವನು 1800ರಲ್ಲಿ ಬ್ರಿಟಿಷರ ವಿರುದ್ಧ ದಂಗೆಯೆದ್ದ, ನಂತರ ಅವನು ಆರ್ತರ್ ವೆಲ್ಲೆಸ್ಲಿಯ ಸೈನ್ಯದೊಡನೆ ಕೋನಗಲ್‌ನಲ್ಲಿ ಯುದ್ಧ ಮಾಡುವಾಗ ಪ್ರಾಣತ্যাಗ ಮಾಡಿದ. ಕರ್ನಾಟಕದಲ್ಲಿ ಬ್ರಿಟಿಷರನ್ನು ಎದುರಿಸಿ ಮೊದಲು ದಂಗೆಯೆದ್ದ ಕೀರ್ತಿ ನಿಜಾಮ ರಾಜ್ಯದ ಕೊಪ್ಪಳದ ವೀರಪ್ಪ ಅವರಿಗೆ ಸಲ್ಲಬೇಕು.

ಕರ್ನಾಟಕದ ಸ್ವಾತಂತ್ರ್ಯ ಇತಿಹಾಸದಲ್ಲಿ ಕಿತ್ತೂರು ಚೆನ್ನಮ್ಮನ ಹೆಸರು ಹಚ್ಚ ಹಸಿರು. ಚೆನ್ನಮ್ಮನ ಸ್ವಾತಂತ್ರ್ಯದ ಕಿಚ್ಚು ಅಪರಿಮಿತವಾದ ದೇಶಪ್ರೇಮ, ಅಪ್ರತಿಮ ಹೋರಾಟ, ಸ್ವಾತಂತ್ರ್ಯ ಹೋರಾಟಗಾರರಿಗೆ ಸ್ಫೂರ್ತಿಯ ಸೆಲೆ; ಉತ್ಸಾಹದ ಚಿಲುಮೆ, ಭಾರತದ ವೀರ ಮಹಿಳೆಯರಲ್ಲಿ ಚೆನ್ನಮ್ಮ ಧೃವತಾರೆ. ಬ್ರಿಟಿಷರು ಕಿತ್ತೂರಿನಲ್ಲಿ ಆಡಳಿತದಲ್ಲಿ ಪ್ರವೇಶಿಸುವುದನ್ನು ಉಗ್ರವಾಗಿ ಪ್ರತಿಭಟಿಸಿ ಸಿಂಹಣಿಯಂತೆ ಕೆರಳಿ ಯುದ್ಧಕ್ಕೆ ನಿಂತ ವೀರಾಗ್ರಣಿ, ಆಕೆಯ ದಿಟ್ಟತನ ಪೌರುಷದ ಮುಂದೆ ಬ್ರಿಟಿಷರು ದಿಕ್ಕಿಟ್ಟರು. ಆನಂತರ ಭಾರಿ ಸೈನ್ಯದೊಡನೆ ಬಂದ ಬ್ರಿಟಿಷರು ಕಿತ್ತೂರು ಚೆನ್ನಮ್ಮ ನನ್ನು ಸೆರೆ ಹಿಡಿದರು.

ವೀರಮಾತೆ ಕಿತ್ತೂರು ಚೆನ್ನಮ್ಮನಿಗೆ ದಾಸ್ಯಜೀವನ ಹಿಡಿಸಲಿಲ್ಲ. ಆಕೆ ಸ್ವಾತಂತ್ರ್ಯದೇವಿಯ ನೆನಪಿನಲ್ಲಿಯೇ ಪ್ರಾಣತ್ಯಾಗ ಮಾಡಿದಳು. ಆದರೆ ಸಾವಿನ ನಂತರವೂ ಆಕೆ ಹೊತ್ತಿಸಿದ ಬಂಡಾಯದ ಕಿಡಿ ಪ್ರಜ್ವಲಿಸಿತು. ಅದರ ಬೆಳಕಿನಲ್ಲಿ ಅನೇಕ ಜನ ವೀರರು ಸ್ವಾತಂತ್ರ್ಯ ಹೋರಾಟಕ್ಕೆ ತಮ್ಮನ್ನು ತೊಡಗಿಸಿಕೊಂಡರು. ಕಿತ್ತೂರು ಸೈನ್ಯದಲ್ಲಿ ಸೇವೆ ಸಲ್ಲಿಸುತ್ತಿದ್ದ ಸಂಗೊಳ್ಳಿ ರಾಯಣ್ಣ ಸೈನ್ಯವನ್ನು ಕಟ್ಟಿಕೊಂಡು ಬ್ರಿಟಿಷರ ವಿರುದ್ಧ ದಂಗೆಯೆದ್ದ, ಬ್ರಿಟಿಷರಿಗೆ ಸಿಂಹಸ್ಪಷ್ಟವಾಗಿದ್ದ ಆತನನ್ನು ಕುತಂತ್ರದಿಂದ ಕೊಂದರು. ಇದೇ ಸಂದರ್ಭದಲ್ಲಿ ದಕ್ಷಿಣ ಮತ್ತು ಉತ್ತರ ಕನ್ನಡದ ರೈತರು ಬ್ರಿಟಿಷರ ವಿರುದ್ಧ ಬಂಡಾಯವೆದ್ದರು. ನಂತರ ಪಡೆದ ಸ್ವಾತಂತ್ರ್ಯ ಸಂಗ್ರಾಮದಲ್ಲಿ ಅಪರಂಪರಾನಂದ, ಕಲ್ಯಾಣಸ್ವಾಮಿ, ಪುಟ್ಟಬಸಪ್ಪ ಬಂಗಡಿ ರಾಜಕುಮಾರ್, ಲಿಂಗಪ್ಪ ಸರ್ವಾರ್ ಮೊದಲಾದವರು ಹೋರಾಟ ನಡೆಸಿ ಹುತಾತ್ಮರಾದರು.

19ನೆಯ ಶತಮಾನದ ಪ್ರಾರಂಭದಲ್ಲಿ ನಡೆದ ಬಿದನೂರು, ಐಗೂರು, ಸಿಂಧಗಿ ಬಂಡಾಯಗಳು, 1823-31ರ ಮಧ್ಯ ನಡೆದ ಕಿತ್ತೂರು ಸ್ವಾತಂತ್ರ್ಯ ಹೋರಾಟ ಹಾಗೂ ಕೊಡಗು ಮತ್ತು ಕೆನರಾ ಬಂಡಾಯಗಳು, ಮುಂದೆ ನಡೆದ ಸ್ವಾತಂತ್ರ್ಯ ಹೋರಾಟಕ್ಕೆ ಅಗತ್ಯವಾದ ಪರಿಸರ ನಿರ್ಮಾಣ ಮಾಡಿ ತಂದು ಹೇಳಬಹುದು.

ಹತ್ತೊಂಬತ್ತನೆಯ ಶತಮಾನದ ಪ್ರಾರಂಭದಲ್ಲಿ ನಡೆದ ಬಿದನೂರು, ಐಗೂರು, ಸಿಂಧಗಿ ಬಂಡಾಯಗಳು, ನಂತರ ನಡೆದ ಕಿತ್ತೂರು ಸ್ವಾತಂತ್ರ್ಯ ಹೋರಾಟ, ಕೊಡಗು ಹಾಗೂ ಕೆನರಾ ಬಂಡಾಯಗಳು ಮುಂದೆ ನಡೆದ ಸ್ವಾತಂತ್ರ್ಯ ಹೋರಾಟಕ್ಕೆ ಅಗತ್ಯವಾದ ಭೂಮಿಕೆಯನ್ನು ಸಿದ್ಧಮಾಡಿತು.

ಸಿಪಾಯಿದಂಗೆ :

ಭಾರತ ಸ್ವಾತಂತ್ರ್ಯ ಹೋರಾಟದ ಕಿಡಿ ಸಾರ್ವತ್ರಿಕ ಸ್ವರೂಪವನ್ನು ಪಡೆದುಕೊಂಡಿದ್ದು 1852ರಲ್ಲಿ ನಡೆದ ಸಿಪಾಯಿ ದಂಗೆಯಲ್ಲಿ. ಈ ದಂಗೆಯನ್ನು ಭಾರತದ ಪ್ರಥಮ ಸ್ವಾತಂತ್ರ್ಯ ಹೋರಾಟವೆಂದು ಕರೆಯುತ್ತೇವೆ. ಸುರಪುರ, ನರಗುಂದದ ರಾಜರು, ಹಲಗಲಿ, ಬೇಡರು, ಧಾರವಾಡದ ದೇಸಾಯಿಗಳು ಇವರೆಲ್ಲರೂ ಮುಂಡರಗಿ ಭೀಮರಾಯನ ನೇತೃತ್ವದಲ್ಲಿ ಬ್ರಿಟಿಷರ ವಿರುದ್ಧ ಹೋರಾಟ ನಡೆಸಿ ಪ್ರಾಣ ತ್ಯಾಗ ಮಾಡಿದರು. ಭೀಮರಾಯನ ಅಪ್ರತಿಮ ಹೋರಾಟ ಬ್ರಿಟಿಷರ ಗುಂಡಿಗೆಯನ್ನು ನಡುಗಿಸಿತು.



ಅಸಹಕಾರ ಚಳುವಳಿ :

ಭಾರತೀಯ ಕಾಂಗ್ರೆಸ್‌ನ ಹೋರಾಟ ದೇಶದಲ್ಲಿ ಗ್ರಾಮಾಂತರ ಪ್ರದೇಶಗಳಿಗೂ ಹಬ್ಬಿತು. ಇಡೀ ದೇಶವೇ ಹೋರಾಟದ ಕಣವಾಯಿತು. 1920ರಲ್ಲಿ ನಡೆದ ಅಸಹಕಾರ ಚಳುವಳಿಯಲ್ಲಿ ಭಾಗವಹಿಸಲು ಗಾಂಧೀಜಿಯವರು ಬೆಂಗಳೂರಿಗೆ ಬಂದಿದ್ದರು. ಅಸಹಕಾರ ಚಳುವಳಿಯಲ್ಲಿ ಶಾಲಾ ಕಾಲೇಜುಗಳು ಮುಚ್ಚಿದವು, ವಿದ್ಯಾರ್ಥಿಗಳು ಸಕ್ರಿಯವಾಗಿ ಚಳುವಳಿಯ ಕಣಕ್ಕಿಳಿದರು. ಕೃಷ್ಣರಾವ್ ಕರಿಗುಪ್ಪ, ನಾರಾಯಣರಾವ್ ಕರಿಗುಪ್ಪ, ನಾರಾಯಣರಾವ್ ಜೋಶಿ, ಶ್ರೀನಿವಾಸರಾವ್, ಜಯರಾವ್ ದೇಶಪಾಂಡೆ, ರಂಗರಾವ್ ತಿಲಿಗುರ್, ಹನುಮಂತರಾವ್ ಕೌಜಲಗಿ, ಅನಂತರಾವ್ ಜಾಲಿಕಾರ, ವೆಂಕಟೇಶ್ ಕುಲಕರ್ಣಿ, ಕಾರ್ನಾಡ್ ಸದಾಶಿವರಾವ್, ಕೆ.ಆರ್. ಕಾರಂತ್, ಆಲೂರು ವೆಂಕಟರಾವ್ ಮೊದಲಾದವರು ನ್ಯಾಯಾಲಯಗಳನ್ನು ಬಹಿಷ್ಕರಿಸಿದರು. ಮದ್ಯದಂಗಡಿ, ಪರದೇಶಿ ವಸ್ತ್ರದ ಅಂಗಡಿ ಓಕೆಟಿಂಗ್ ಎಲ್ಲೆಲ್ಲಿಯೂ ನಡೆಯಿತು. ಭಾರವಾಡದಲ್ಲಿ ಪೋಲೀಸರು ಅಸಹಕಾರಿ ಚಳುವಳಿಗಾರರ ಮೇಲೆ ವಿಚಾರಣಾ ಗುಂಡ ಹಾರಿಸಿದರು. ಅನೇಕ ನಿರಪರಾಧಿಗಳ ಕೈಗೊಲೆಯಾಯಿತು. ದಿವಾಕರ್, ಮೋಹರ, ಚೌಡನಾಯಕ, ತಿಮ್ಮಪ್ಪನಾಯಕ, ಗಂಗಾಧರರಾವ್ ದೇಶಪಾಂಡೆ ಅವರೂ ಸೇರಿದಂತೆ ನೂರಾರು ಚಳುವಳಿಗಾರರ ಬಂಧನವಾಯಿತು. ನಾಗಪುರದಲ್ಲಿ ನಡೆದ ಕಾಂಗ್ರೆಸ್ ಅಧಿವೇಶನ ಹಾಗೂ ಧ್ವಜ ಸತ್ಯಾಗ್ರಹದಲ್ಲಿ ಕರ್ನಾಟಕದಿಂದ ಸಾವಿರಾರು ಜನ ಪ್ರತಿನಿಧಿಗಳು ಭಾಗವಹಿಸಿದ್ದರು.

ಗಾಂಧಿ ಪ್ರಾಂತ :

1924ರಲ್ಲಿ ಬೆಳಗಾವಿಯಲ್ಲಿ ನಡೆದ ಕಾಂಗ್ರೆಸ್ ಅಧಿವೇಶನದ ಅಧ್ಯಕ್ಷತೆಯನ್ನು ಗಾಂಧೀಜಿ ಅವರು ವಹಿಸಿದ್ದರು. ಈ ಅಧಿವೇಶನ ಕನ್ನಡಿಗರ ರಾಷ್ಟ್ರೀಯತ್ವಕ್ಕೆ ಸ್ಪೂರ್ತಿ, ಉತ್ಸಾಹ ದೊರೆಯಿತು. ಕರ್ನಾಟಕದವರು ಕಾಂಗ್ರೆಸ್‌ನ ಎಲ್ಲ ಕಾರ್ಯಕ್ರಮ ಹಾಗೂ ಹೋರಾಟಗಳಲ್ಲಿ ಸಕ್ರಿಯವಾಗಿ ಹಾಗೂ ಅಹಿಂಸಾತ್ಮಕವಾಗಿ ಭಾಗವಹಿಸುತ್ತಿದ್ದರಿಂದ ಕರ್ನಾಟಕಕ್ಕೆ 'ಗಾಂಧಿ ಪ್ರಾಂತ' ವೆಂದೇ ಹೆಸರಾಯಿತು.

ಭಾರತ ಸ್ವಾತಂತ್ರ್ಯ ಹೋರಾಟದ ಕಿಡಿ ಸಾರ್ವತ್ರಿಕ ಸ್ವರೂಪ ಪಡೆದುಕೊಂಡಿದ್ದು 1857ರಲ್ಲಿ ನಡೆದ ಸಿಪಾಯಿ ದಂಗೆಯಲ್ಲಿ ಈ ದಂಗೆಯನ್ನು ಭಾರತದ ಪ್ರಥಮ ಸ್ವಾತಂತ್ರ್ಯ ಹೋರಾಟವೆಂದು ಕರೆಯುತ್ತೇವೆ. ಸುರಪುರ, ನರಗುಂದ ರಾಜರು, ಹಲಗಲಿ ಬೇಡರು, ಭಾರವಾಡದ ದೇಸಾಯಿಗಳು ಮುಂಡರಗಿ ಭೀಮರಾಯನ ಮುಂದಾಳತ್ವದಲ್ಲಿ ಬ್ರಿಟಿಷರ

ವಿರುದ್ಧ ಹೋರಾಟ ನಡೆಸಿ ಪ್ರಾಣತ್ಯಾಗ ಮಾಡಿದರು.

ಉಪ್ಪಿನ ಸತ್ಯಾಗ್ರಹ :

1930ರಲ್ಲಿ ನಡೆದ ಉಪ್ಪಿನ ಸತ್ಯಾಗ್ರಹವು ಕರ್ನಾಟಕದಲ್ಲಿ ಅಭೂತಪೂರ್ವ ಯಶಸ್ಸನ್ನು ತಂದು ಕೊಟ್ಟಿತು. ಗಾಂಧೀಜಿ ದಂಡಿಯಲ್ಲಿ ಉಪ್ಪನ್ನು ತಯಾರಿಸಿದ ದಿನವೇ ಕರ್ನಾಟಕದಲ್ಲಿಯೂ ಅಂಕೋಲದ ಸಮುದ್ರ ತೀರದಲ್ಲಿ ನಲವತ್ತು ಸಾವಿರ ಜನರ ಸಮ್ಮುಖದಲ್ಲಿ ಸತ್ಯಾಗ್ರಹಿಗಳು ಉಪ್ಪನ್ನು ತಯಾರಿಸಿದರು. ಇದೇ ಸಂದರ್ಭದಲ್ಲಿ ಡಾ|| ಹರ್ಡೀಕರರು ಸೇವಾದಳವನ್ನು ಸ್ಥಾಪಿಸಿದರು. ಈ ಸೇವಾದಳ ರಾಷ್ಟ್ರದಲ್ಲೆಲ್ಲಾ ಜನಪ್ರಿಯವಾಗಿ ಲಕ್ಷಾಂತರ ಜನರು ಸೇರಿದರು. ಕಾಂಗ್ರೆಸ್ ಅಧಿವೇಶನಗಳಲ್ಲಿ ಶಿಷ್ಟ, ಶಾಂತಿಯನ್ನು ಕಾಪಾಡುವ ಹೊಣೆ ಈ ದಳದ್ದಾಗಿತ್ತು.

ಗಾಂಧೀಜಿಯವರ ಚಳುವಳಿಯ ಮತ್ತೊಂದು ವೈಶಿಷ್ಟ್ಯ ವೆಂದರೆ, ಮಹಿಳೆಯರು ಎಲ್ಲ ಚಳುವಳಿಗಳಲ್ಲಿ ಸಕ್ರಿಯವಾಗಿ ಭಾಗವಹಿಸುವಂತೆ ಆದುದು. ಗಾಂಧೀಜಿಯವರು ಅನುಸರಿಸಿದ ಸತ್ಯಾಗ್ರಹ, ಅಹಿಂಸೆ, ಶಿಷ್ಟ, ಸೇವಾಭಾವನೆ ಸ್ತ್ರೀಯರ ಸ್ವಭಾವಕ್ಕೆ ಹೊಂದಿಕೊಳ್ಳುತ್ತಿದ್ದುದರಿಂದ ಅವರು ಉತ್ತಮ ಸತ್ಯಾಗ್ರಹಿಗಳಾಗಿದ್ದರು. ಕರ್ನಾಟಕದಲ್ಲಿ ಉಪ್ಪಿನ ಸತ್ಯಾಗ್ರಹ ಯಶಸ್ವಿಯಾಗುವಂತೆ ಮಾಡಿದರು.

ಕರನಿರಾಕರಣೆ ಚಳುವಳಿ :

ಕರ್ನಾಟಕದಲ್ಲಿ ಉಪ್ಪಿನ ಸತ್ಯಾಗ್ರಹದಂತೆ ಮತ್ತೊಂದು ಯಶಸ್ವಿಯಾಗಿ ನಡೆದ ಚಳುವಳಿ ಎಂದರೆ ಕರನಿರಾಕರಣೆ ಚಳುವಳಿ. ಅಂಕೋಲ, ಸಿದ್ಧಾಪುರ ಮುಂತಾದ ತಾಲ್ಲೂಕುಗಳಲ್ಲಿ ನಡೆಯಿತು. ಇಲ್ಲಿ ಯಶಸ್ವಿಯಾಗಿ ನಡೆದಂತೆ ಕರ ನಿರಾಕರಣೆ ಚಳುವಳಿ ಬರಡೋಲಿಯಾವನ್ನು ಹೊರತು ಪಡಿಸಿದಂತೆ ಭಾರತದಲ್ಲಿ ಬೇರೆ ಯಾವ ಕಡೆಯೂ ನಡೆಯಲಿಲ್ಲವೆನ್ನಬಹುದು.

ಕರ್ನಾಟಕ ರಾಜಕೀಯವಾಗಿ ಜಾಗೃತಿಹೊಂದಿದ ರಾಜ್ಯವಾಗಿತ್ತು. ಇಲ್ಲಿನ ಮುಖಂಡರು ಭಾರತೀಯ ಕಾಂಗ್ರೆಸ್‌ನೊಂದಿಗೆ ಸದಾ ನಿಕಟ ಸಂಪರ್ಕವಿಟ್ಟು ಕೊಂಡಿದ್ದರು. ಸಂಸ್ಥಾನಗಳು ಕಾಂಗ್ರೆಸ್ ಸಮಿತಿಗಳನ್ನು ರಚಿಸಿಕೊಂಡು ಜವಾಬ್ದಾರ ಸರ್ಕಾರ ಸ್ಥಾಪನೆಗೆ ಹೋರಾಡಬೇಕೆಂದೂ, ಅದರಿಂದ ಅವರ ಶಕ್ತಿ ಹೆಚ್ಚುವುದೆಂದು ಅಖಿಲ ಭಾರತ ಕಾಂಗ್ರೆಸ್ ಸಂಸ್ಥೆ ಕರೆ ನೀಡಿತು. ಅವರ ಕರೆಯಂತೆ ಚಂಗಲರಾಯರೆಡ್ಡಿ ಮತ್ತು ಎ. ವೆಂಕಟಪ್ಪನವರು ಪ್ರಜಾಪಕ್ಷ ವನ್ನು ವಿಸರ್ಜಿಸಿ 1937ರಲ್ಲಿ ಮೈಸೂರು ಕಾಂಗ್ರೆಸ್‌ನ್ನು ಸ್ಥಾಪಿಸಿದರು. ಕರ್ನಾಟಕದಲ್ಲಿ ಮೊದಲ ಕಾಂಗ್ರೆಸ್ ಅಧಿವೇಶನ ಶಿವಪುರದಲ್ಲಿ ನಡೆಯಿತು. ಅಲ್ಲಿ ರಾಷ್ಟ್ರಧ್ವಜ ಸತ್ಯಾಗ್ರಹವಾಗಿ

ನೂರಾರು ಜನರು ಬಂಧನಕ್ಕೊಳಗಾದರು. ಎರಡನೇ ಅಧಿವೇಶನ ವಿಧುರಾಶ್ವತ್ಥದಲ್ಲಿ ನಡೆಯಿತು. ಅಲ್ಲಿ ನಡೆದ ಪೋಲೀಸ್ ಗೋಲಿಬಾರಿನಿಂದ ಅನೇಕರು ಹತರಾದರು.

ಕ್ವಿಟ್ ಇಂಡಿಯಾ ಚಳುವಳಿ :

1942ರಲ್ಲಿ ಗಾಂಧೀಜಿ ಅವರ ನೇತೃತ್ವದಲ್ಲಿ ನಡೆದ ಕ್ವಿಟ್ ಇಂಡಿಯಾ ಚಳುವಳಿ ಕರ್ನಾಟಕದಲ್ಲಿ ಭುಗಿಲೆದ್ದಿತು. ಬೆಂಗಳೂರು, ಮೈಸೂರು, ಬೆಳಗಾವಿ ಮತ್ತು ಭಾರವಾಡಗಳಲ್ಲಿ ಚಳುವಳಿ ತೀವ್ರವಾಗಿತ್ತು. ತಗಡೂರು ರಾಮಚಂದ್ರ ರಾಯರೂ ಸೇರಿದಂತೆ ಮೈಸೂರು ಕಾಂಗ್ರೆಸ್‌ನ ಎಲ್ಲ ಸದಸ್ಯರೂ ಬಂಧಿತರಾದರು. ಎಲ್ಲೆಡೆ ಸಭೆಗಳು ನಡೆದು ಗೋಲೀಬಾರ್, ಬಂದ್, ಲಾಠಿ ಚಾರ್ಜ್‌ಗಳಾದವು. ಸೆರೆಮನೆಗಳು ಸಾಲದೆ ಅನೇಕ ಪಾಠಶಾಲೆಗಳು, ಪ್ರವಾಸಿ ಮಂದಿರ, ಭತ್ತಗಳು ಹಂಗಾಮಿ ಸೆರೆಮನೆಗಳಾಗಿ ಪರಿವರ್ತನೆಗೊಂಡವು. ಅನೇಕ ಊರುಗಳಲ್ಲಿ ಪ್ರತಿ ಸರ್ಕಾರಿಗಳು ಸ್ಥಾಪನೆಗೊಂಡವು. ತಾಳಿಕೆರೆ ಸುಬ್ರಮಣ್ಯ ದಾಸಪ್ಪ, ವೀರಣ್ಣಗೌಡ, ಕೆ. ಹನುಮಂತಯ್ಯ, ಚಂಗಲ ರಾಯರೆಡ್ಡಿ, ಸಿ. ನಿಜಲಿಂಗಪ್ಪ, ಸಾಹುಕಾರ ಚನ್ನಯ್ಯ, ಜಿ. ನಾರಾಯಣ, ಎಂ.ಟಿ. ರಾಮರಾವ್, ತಗಡೂರು ರಾಮಚಂದ್ರರಾಯರು ಮೊದಲಾದವರು ಬಂಧಿತರಾದರು. ಪ್ರತಿದಿನ ಬೆಳಿಗ್ಗೆ ಬಂಧಿಸಿ ಸಂಜೆ ನೀಡುತ್ತಿದ್ದ ಬಂಧಿತರನ್ನು ಹೊರತುಪಡಿಸಿ ಕರ್ನಾಟಕದಲ್ಲಿ ಎಂಟು ಸಾವಿರಕ್ಕಿಂತಲೂ ಹೆಚ್ಚು ಜನರು ಬಂಧಿತರಾದರು. ಈ ಚಳುವಳಿಯಲ್ಲಿಯೇ ಶಿವಮೊಗ್ಗ ಜಿಲ್ಲೆಯ ಈಸೂರಿನಲ್ಲಿ ಅಧಿಕಾರಿಗಳ ಕೊಲೆ ಶಿವಮೊಗ್ಗ ಜಿಲ್ಲೆಯ ಈಸೂರಿನಲ್ಲಿ ಅಧಿಕಾರಿಗಳ ಕೊಲೆ ಯಾಯಿತು. ಇದರಿಂದ ಕೋಪಗೊಂಡ ಬ್ರಿಟಿಷ್ ಸರ್ಕಾರ ಪ್ರತೀಕಾರವಾಗಿ ಐದು ಜನ ಚಳುವಳಿಗಾರರನ್ನು ಗಲ್ಲಿಗೇರಿಸಿದರು. ದಿನಗಳೆದಂತೆ ಚಳುವಳಿ ಹಿಂಸಾಚಾರಕ್ಕೆ ತಿರುಗಿತು. ರೈಲು ಕಂಬಗಳನ್ನು ಕೀಳುವುದು, ಟೆಲಿಫೋನ್ ತಂತಿಗಳನ್ನು ಕತ್ತರಿಸುವುದು, ರೈಲ್ವೇ ಸ್ಟೇಷನ್‌ಗಳು, ಅಂಚೆ ಕಛೇರಿಗಳನ್ನು ಸುಡುವುದು, ಖಜಾನೆ ಲೂಟಿ ಮುಂತಾದವು ಮಿತಿ ಮೀರಿದವು. ಈ ಚಳುವಳಿಯಲ್ಲಿ ಶ್ರೇಷ್ಠ ಗಾಂಧೀಕಾರ್ಯಕರ್ತ, ಮಹಾನ್ ರಾಷ್ಟ್ರಭಕ್ತ ಮೈಲಾರ ಮಹದೇವಪ್ಪ ಮತ್ತು ಸಂಗಡಿಗರು ಪೋಲೀಸ್ ಗುಂಡಿಗೆ ಬಲಿಯಾದರು. ನಿಪ್ಪಾಣಿಯಲ್ಲಿ ಏಳು ಜನರ ಕೈಗೊಲೆ ಯಾಗಿತ್ತು. ಭೂಗತ ಚಟುವಟಿಕೆಗಳು ಹೆಚ್ಚಾಯಿತು. ಸೆರೆಮನೆ ಯಲ್ಲಿದ್ದ ಗಾಂಧೀಜಿಗೆ ವಿಷಯ ಗೊತ್ತಾಗಿ ಕೂಡಲೇ ಎಲ್ಲ ರೀತಿಯ ಭೂಗತ ಚಟುವಟಿಕೆಗಳನ್ನು ನಿಲ್ಲಿಸಿ ಸರ್ಕಾರಕ್ಕೆ ಶರಣಾಗಬೇಕೆಂದು ಕರೆ ನೀಡಿದರು. ಅದರಂತೆ ದಿವಾಕರ, ವೆಂಕಟರಾಮಯ್ಯ, ಎಂ.ಜಿ. ರಾಮಚಂದ್ರರಾವ್ ಮೊದಲಾದವರು ಸರ್ಕಾರಕ್ಕೆ ಶರಣಾದರು.

ಭಾರತ ಸ್ವಾತಂತ್ರ್ಯದ ಅಂಗವಾಗಿ ಅಸಹಕಾರ ಚಳುವಳಿ, ಉಪ್ಪಿನ ಸತ್ಯಾಗ್ರಹ ಕರನಿರಾಕರಣೆ ಚಳುವಳಿ ಕ್ವಿಟ್ ಇಂಡಿಯಾ ಚಳುವಳಿಗಳು ಕರ್ನಾಟಕದಲ್ಲಿ ಅಭೂತ ಪೂರ್ವ ಯಶಸ್ಸನ್ನು ತಂದು ಕೊಟ್ಟಿತು. 1920ರಲ್ಲಿ ನಡೆದ ಅಸಹಕಾರ ಚಳುವಳಿಯಲ್ಲಿ ಭಾಗವಹಿಸಲು ರಾಷ್ಟ್ರಪಿತ ಮಹಾತ್ಮ ಗಾಂಧೀಜಿಯವರು ಬೆಂಗಳೂರಿಗೆ ಬಂದು ಸ್ವಾತಂತ್ರ್ಯ ಹೋರಾಟಗಾರರಿಗೆ ಸ್ಫೂರ್ತಿಯನ್ನು ನೀಡಿದುದು ನಾಡಿನ ಭಾಗ್ಯ. ಗಾಂಧೀಜಿಯವರ ಕರೆಯ ಮೇರೆಗೆ ಸಾವಿರ ಸಾವಿರ ಸಂಖ್ಯೆಯಲ್ಲಿ ಸ್ವಾತಂತ್ರ್ಯ ಪ್ರೇಮಿಗಳು ಚಳುವಳಿಯಲ್ಲಿ ಭಾಗವಹಿಸಿ ಧೈರ್ಯ ಸಾಹಸವನ್ನು ಪ್ರದರ್ಶಿಸಿದರು. ನೂರಾರು ಜನ ನಿರ್ದಯಿ ಪೋಲೀಸರ ಗುಂಡಿಗೆ ಎದೆಯನ್ನು ಒಡ್ಡಿ ಅಮರರಾದರು.

ಹೀಗೆ ಭಾರತ ತನ್ನ ನಿರಂತರ ಹೋರಾಟದ ಫಲವಾಗಿ ಸ್ವಾತಂತ್ರ್ಯವನ್ನು ಗಳಿಸಿತು. 1947ನೇ ಆಗಸ್ಟ್ 15, ಭಾರತೀಯ ಇತಿಹಾಸದಲ್ಲಿ ಸ್ಮರಣೀಯ ದಿನ. ಮಹಾತ್ಮ ಗಾಂಧಿ, ವಲ್ಲಭಬಾಯಿ ಪಟೇಲ್, ಜವಾಹರಲಾಲ್ ನೆಹರು, ಸುಭಾಷ್ ಚಂದ್ರಬೋಸ್, ಗಡಿನಾಡ ಗಾಂಧಿ ಮೊದಲಾದ ರಾಷ್ಟ್ರಭಕ್ತರ ಮುಂದಾಳತ್ವದಲ್ಲಿ ಕಳೆದುಕೊಂಡಿದ್ದ ಸ್ವಾತಂತ್ರ್ಯವನ್ನು ಮತ್ತೆ ಪಡೆಯುವಂತಾಯಿತು. ವಿಶ್ವದ ಇತಿಹಾಸದಲ್ಲೇ ಬೃಹತ್ ರಾಷ್ಟ್ರವೊಂದು ಅಹಿಂಸಾತ್ಮಕ ಹೋರಾಟದಿಂದ ಸ್ವಾತಂತ್ರ್ಯ ಗಳಿಸಿದ ಕೀರ್ತಿ ಭಾರತಕ್ಕೆ ಸಲ್ಲುತ್ತದೆ.

ಭಾರತ ಸ್ವಾತಂತ್ರ್ಯ ಭದ್ರ ತಳಪಾಯದ ಮೇಲೆ ನಿರ್ಮಿಸಿದ ವೀರಸೌಧ, ತ್ಯಾಗ ಬಲಿದಾನಗಳ ವಜ್ರಗಾರಯ ಮೇಲೆ ನಿರ್ಮಿಸಿರುವ ಭದ್ರಕೋಟೆ. 60ನೆಯ ಸ್ವಾತಂತ್ರ್ಯೋತ್ಸವವನ್ನು ಆಚರಿಸುತ್ತಿರುವ ನಾವು ನಮ್ಮ ಹಿರಿಯರು ಮಾಡಿದ ತ್ಯಾಗ ಅನುಭವಿಸಿದ ಕಷ್ಟ ನಷ್ಟ ನೋವುಗಳನ್ನು ಮರೆಯಬಾರದು, ಅವರ ನೆನಪು ನಮಗೆ ಸದಾ ದಾರಿದೀಪ. ಕವಿವಾಣಿ ಹೇಳುವಂತೆ

ಅಕ್ಕಿ ಪಂಜರಗಳಲಿ ಮತ್ತೆ ಚೇತನ ತುಂಬಿಕೊಂಡಿತು  
ಆತ್ಮಗೌರವ ಹೊಮ್ಮಿ ಬಂದಿತು  
ಮಣ್ಣು ದೇಹಗಳೆಲ್ಲ ವಜ್ರದೇಹಗಳಾಗಿ ಹೋರಾಡಿ  
ಮಾತೃಭೂಮಿಯ ಸೇವೆ ಸಲ್ಲಿಸಿದರು.

'ಸ್ವಾತಂತ್ರ್ಯವನ್ನು ಗಳಿಸಲು ನಡೆಸಿದ ಹೋರಾಟ ಕ್ಷಿಂತಲೂ ಅದನ್ನು ಉಳಿಸಿಕೊಳ್ಳಲು ಹೆಚ್ಚಿನ ಹೋರಾಟ ನಡೆಸಬೇಕಾಗುತ್ತದೆ. ಏಕೆಂದರೆ 'ಸ್ವಾತಂತ್ರ್ಯ' ಎನ್ನುವುದು ಅನುಪಮವಾದ ಅಮೂಲ್ಯವಾದ 'ಜೀವರತ್ನ'.

\*



## ಅಕ್ಕನೂ, ಅಷ್ಟಾವರಣವೂ, ನಾನೂ

- ಪ್ರೇಮಾ ಮಲ್ಲಣ್ಣ, 'ಶಾಂಭವಿ' ೩ನೇ ಗಲ್ಲಿ, ಸೋಮೇಶ್ವರಪುರಂ, ತುಮಕೂರು-೫೭೨ ೧೦೧.

ಶ್ರೀ ಬಿ.ಎಚ್.ಎಮ್. ಸದಾಶಿವಯ್ಯನವರು ಬರೆದಿದ್ದ 'ಏಕಾಂತವಾಸದ ಮಲ್ಲಯ್ಯ' ಎಂಬ ಲೇಖನವನ್ನು ಓದುತ್ತಿದ್ದೆ. ಅದರಲ್ಲಿ ಅವರು ಶ್ರೀಶೈಲ ದೇವಸ್ಥಾನದ ಪ್ರಾಕಾರದ ಮೇಲೆ ಕೆತ್ತಿರುವ ಚಿತ್ರಗಳಲ್ಲಿ ಒಂದು ಚಿತ್ರದ ವಿವರ ಕೊಟ್ಟಿದ್ದು ಹೀಗಿತ್ತು- 'ಒಂದು ಬಾಳೆಗಿಡ ಅದರ ಅಡಿಯಲ್ಲಿ ಒಂದು ಶಿವಲಿಂಗ, ಆ ಲಿಂಗದಿಂದ ಎರಡು ಕೈಗಳು ಹೊರ ಬಾಚಲ್ಪಟ್ಟಿದ್ದು ಯಾರನ್ನೋ ಆಹ್ವಾನಿಸುವಂತಿದೆ. ಆ ಶಿವಲಿಂಗದ ಮುಂದೆ ಓರ್ವ ನಗ್ನ ಬಾಲಿಕೆಯು, ಕೈಯಲ್ಲಿ ರುದ್ರಾಕ್ಷಿಮಾಲೆ, ಲಿಂಗದ ಬಳಿ ಧಾವಿಸುತ್ತಿದ್ದಾಳೆ. 'ನನ್ನ ಮನದಲ್ಲಿ ಆ ಚಿತ್ರ ಜೀವಂತ ವಾಯಿತು. ಮಹಾದೇವಿಯು ಕದಳಿವನಕ್ಕೆ ಬಂದು ಮಲ್ಲಯ್ಯನ ಎದೆಯಲ್ಲಿ ಅಡಗಿದ ದೃಶ್ಯ ಮೂಡಿ, ಅದರಿಂದ ಹಿಂದಕ್ಕೆ ಸರಿದು ಅವಳ ಬಾಲ್ಯ ಶಿಕ್ಷಣ, ಗೆಳತಿಯರು, ಯೌವನಕ್ಕೆ ಕಾಲಿಟ್ಟುದು ಚೆನ್ನಮಲ್ಲಿಕಾರ್ಜುನನೇಂಬ ಅಲೌಕಿಕ ಪತಿಯನ್ನು ಆರಿಸಿಕೊಂಡದ್ದು, ಲೌಕಿಕ ಪತಿಯನ್ನು ತ್ಯಜಿಸಿ ಬಸವಣ್ಣನ ಕಲ್ಯಾಣಪಟ್ಟಣಕ್ಕೆ ಪಯಣ- ಓದಿದ್ದ ಘಟನೆಗಳ ನೆನಪಿನ ಸರಮಾಲೆಗಳ ಮಧ್ಯೆ ನಿದ್ರೆ ಆವರಿಸಿತ್ತು. ನಿದ್ರೆ ಕವಿದಿತ್ತು. ಆದರೆ ನಾನು ಎದ್ದಿದ್ದೆ. ಕಾಣುತ್ತಿದ್ದ ದಿವ್ಯ ಬೆಳಕೊಂದ, ಬೆಳದಿಂಗಳ ಬಾಲೆ ಅವಳೇ ಅಕ್ಕಮಹಾ ದೇವಿಯು. ಮೈಮುಚ್ಚಿದ ಕೇಶರಾಶಿ, ಗೌರವ ವರ್ಣದ ಮುಖ ಕಮಲ ಸೌಂದರ್ಯವೇ ಮೈದಾಳಿ ಬಂದಂತೆ, ಮೆಲ್ಲಮೆಲ್ಲನೆ ಅಡಿ ಇಡುತ್ತಿದ್ದಾಳೆ, ಪಕ್ಷಿಗಳೊಂದಿಗೆ ಮೆಲ್ಲುಡಿಯುತ್ತಿದ್ದಾಳೆ. ಗಿಳಿ, ಕೋಗಿಲೆ, ನವಿಲು, ಹಂಸಗಳನ್ನು ತನ್ನ ಚೆನ್ನಮಲ್ಲಿಕಾರ್ಜುನನ ಇರುವಿಕೆಯನ್ನು ತೋರಿಸಿರೆಂದು ಕೇಳುತ್ತಿದ್ದಾಳೆ. ದುಂಬಿಗಳು ಝೇಂಕಾರ ಗೈಯುತ್ತಾ ಅವಳಿಗೆ ತೋರುತ್ತಿವೆ. ಅಕ್ಕ ನನ್ನತ್ತ ನೋಡಲಿಲ್ಲ. ಪಕ್ಷಿ ಸಂಕುಲ ನನ್ನತ್ತ ಅಕ್ಕನನ್ನು ಬಿಡಗೊಡುವುದಿಲ್ಲ ವೆಂದರಿತ ನಾನು ಓಡುತ್ತ ಹೋಗಿ ಅಕ್ಕನನ್ನು ಹಿಡಿದೆ, ಶರಣೆಂದೆ. ಅಕ್ಕನ ಮೊಗದಲ್ಲಿನ ಮುಗ್ಧತೆಗೆ ಮಾಸಿತು. ನೀನೇಕೆ ಇಲ್ಲಿಗೆ ಬಂದೆ? ಪಕ್ಷಿಗಳ ಸಂಗವನ್ನು ತೋರಿಸಿದ ಯಲ್ಲಾ! ಎಂಬಂತಿತ್ತು ಅವಳ ಭಾವ. ಮಾತ ನಾಡಲಿಲ್ಲ. ವಚನವೊಂದನ್ನು ಹಾಡಿದಳು-

'ಅಲ್ಲದವರೊಡನಾಡಿ ಎಲ್ಲಾ ಸಂಗವ ತೊರೆದೆ ನಾನು ನಾರಿಸಂಗವ ತೊರೆದೆ, ನೀರ ಹೊಳೆಯ ತೊರೆದೆ ನಾನು ಎನ್ನ ಮನದೊಡೆಯ ಚೆನ್ನಮಲ್ಲಿಕಾರ್ಜುನನ ಕೂಡುವ ಭರದಿಂದ

ಎಲ್ಲಾ ಸಂಗವ ತೊರೆದೆ ನಾನು'

ಅಕ್ಕಾ, ನಿನ್ನನ್ನು ಪಕ್ಷಿ ಸಂಕುಲದಿಂದ ತೊರೆಸಿದ್ದಕ್ಕಾಗಿ ಕ್ಷಮೆ ಬೇಡುತ್ತೇನೆ. ನೀನು ಸ್ವೀಕುಲಕ್ಕೆ ಬೆಳಕಾಗಿ ಬಂದವಳು. ನಮ್ಮೆಲ್ಲರ ಮಾರ್ಗದರ್ಶಿ, ಕೃಪೆಯಿಟ್ಟು ನನಗೂ ಸಾಧನೆಯ ಮಾರ್ಗ ತೋರಕ್ಕಾ ಎಂದೆ. ಅಕ್ಕ ಸಮಾಧಾನದಿಂದ ಉಲಿದಳು-

'ನರಜನ್ಮವ ತೊಡೆದು ಹರಜನ್ಮವ ಮಾಡಿದ ಗುರುವೇ

ನಮೋ

ಭವಬಂಧನವ ಬಿಡಿಸಿ ಪರಮಸುಖವ ತೋರಿದ

ಗುರುವೇ ನಮೋ

ಭವಿಯೆಂಬುದ ತೊಡೆದು ಭಕ್ತ ಎಂದೆನಿಸಿದ ಗುರುವೇ

ನಮೋ ನಮೋ

ಚೆನ್ನಮಲ್ಲಿಕಾರ್ಜುನನ ತಂದೆನ್ನ ಕೈವಶಕ್ಕೆ

ಕೊಟ್ಟ ಗುರುವೇ ನಮೋ ನಮೋ'

ಅಕ್ಕ ನನಗೆ ಅಷ್ಟಾವರಣವನ್ನು ಪಾಲಿಸು ಎಂದು ಹೇಳುತ್ತಿದ್ದಾಳೆ. ಅಷ್ಟಾವರಣಗಳ ಧಾರಣೆ ಶಿವತತ್ವವನ್ನು ರಿಯುವ ಮೊದಲ ಸೋಪಾನವೆಂದು ನಾನು ತಿಳಿದಿದ್ದೆ. ಅಕ್ಕ ಹೇಳುತ್ತಿರುವುದೂ ಅದನ್ನೇ ಎಂದರಿವಾಯಿತು. ಎರಡನೆಯ ಹಂತ ಗುರು ಅನುಗ್ರಹಿಸಿದ ಇಷ್ಟಲಿಂಗವನ್ನು ಧರಿಸಿ ಪೂಜಿಸುವುದು ಎಂದುಕೊಂಡೆ

ಅಕ್ಕ ಲಿಂಗವಾಗುವ ಪರಿಯನ್ನು ಕುರಿತು ಹಾಡತೊಡಗಿದಳು

'ಲಿಂಗಪೂಜಕಂಗೆ ಫಲಪದಂಗಳಲ್ಲದೆ ಲಿಂಗವಿಲ್ಲ

ಧರ್ಮತ್ಯಾಗಿಗೆ ನರಕವಲ್ಲದೆ ಲಿಂಗವಿಲ್ಲ

ವೈರಾಗ್ಯ ಸಂಪನ್ನಂಗೆ ಮುಕ್ತಿಯಿಲ್ಲದೆ ಲಿಂಗವಿಲ್ಲ

ಜ್ಞಾನಿಗೆ ಪರಿಭ್ರಮಣವಲ್ಲದೆ ಲಿಂಗವಿಲ್ಲ.

ಇಂತಪ್ಪ ಭ್ರಾಂತನತಿಗಳದು ತಾನು ತಾನಾದ

ಇರವೆಂತೆಂದಡೆ

ದ್ವೈತವನಳಿದು ಅದ್ವೈತದಿಂದ ತನ್ನ ತಾನರಿದಡೆ

ಚೆನ್ನಮಲ್ಲಿಕಾರ್ಜುನ ಲಿಂಗವು ತಾನೆ'

ಲಿಂಗವನ್ನು ಪೂಜಿಸುತ್ತಾ ಲಿಂಗಾಂಗ ಸಾಮರಸ್ಯವುಂಟಾಗಿ ಜೀವಿ ತಾನೇ ಲಿಂಗವಾಗುತ್ತಾನೆ ಎಂಬ ಅಕ್ಕನ ಮಾತು ಸರ್ವಗ್ರಾಹ್ಯ. ಅಕ್ಕ ನನ್ನೊಡನೆ ಒಂದು ಮಾತನ್ನೂ ಆಡದೆ ವಚನಗಳಲ್ಲಿ ನನ್ನ ಮನದ ಸಂದೇಹಗಳಿಗೆ ಉತ್ತರಿಸುತ್ತಿಹಳಲ್ಲ. ಮೂರನೆಯ ಅಷ್ಟಾವರಣ 'ಜಂಗಮ' ಅಕ್ಕನ ಕಾಲದಲ್ಲಿ ಜಂಗಮರು ಜ್ಞಾನಿಗಳಾಗಿದ್ದರೇನೋ? ಈಗ ಈ ನಾನು

ಪ್ರಶ್ನೆಗಳೆಳೆಕೆನ್ನುವಷ್ಟರಲ್ಲೇ ಜಂಗಮದ ವಚನ ಪ್ರಾರಂಭಿಸಿ ಬಿಟ್ಟಳಲ್ಲಾ ಎಂದು ಅಚ್ಚರಿ ಮೂಡಿತು.

'ಜಂಗಮನ ಕೈ ಹೊಯ್ದು ನಕ್ಕು ಕೆಟ್ಟರಯ್ಯಾ ಸರಸದಲಿ ಮುಟ್ಟಿ ಪೂಜಿಸುವರೆ ನಿಮಗೆ ಲಿಂಗವಿಲ್ಲ ಜಂಗಮವೆನ್ನ ಪ್ರಾಣ, ಜಂಗಮವೆನ್ನ ವಿಧಿ ವಿಧಾನ ಜಂಗಮವೆನ್ನ ಹರುಷದ ಮೇರೆ, ಚೆನ್ನಮಲ್ಲಿಕಾರ್ಜುನಾ ಜಂಗಮದ ತಿಂಥಿಣಿಯಲಿ ಓಲಾಡುವೆನು'.

ಓ ಜಂಗಮದ ಮಹಿಮೆ ಅಪಾರವಾಗಿದೆ. ಇನ್ನು ಮುಂದೆ ನನ್ನ ದೃಷ್ಟಿಯನ್ನು ಬದಲಾಯಿಸಿಕೊಳ್ಳುತ್ತೇನೆ. ಲಿಂಗದ ಪ್ರಾಣ ಜಂಗಮ ಅವನನ್ನು ನೋಡಿ ನಕ್ಕರೆ ಅವಹೇಳನ ಮಾಡಿದರೆ ಲಿಂಗಕ್ಕೆ ಮಾಡುವ ಅಪಚಾರ. ನನ್ನ ಪ್ರಾಣ ಬಲವತ್ತರವಾಗಿದ್ದರೆ ಉತ್ತಮ ಜಂಗಮನನ್ನು ಕಾಣುತ್ತೇನೆ. ಅಕ್ಕ ಸುಮ್ಮನಿರುವಳಲ್ಲಾ! ಇಲ್ಲಿ ಪಾದೋದಕ ಪ್ರಸಾದದ ಬಗ್ಗೆ ಹೇಳುತ್ತಿದ್ದಾಳೆ

'ಲಿಂಗಕ್ಕೆ ರೂಪಸಲಿಸುವೆ, ಜಂಗಮಕ್ಕೆ

ರುಚಿಯಸಲಿಸುವೆ

ಕಾಯಕ್ಕೆ ಶುದ್ಧ ಪ್ರಸಾದವ ಕೊಂಬೆ, ಪ್ರಾಣಕ್ಕೆ ಸಿದ್ಧ

ಪ್ರಸಾದವ ಕೊಂಬೆ

ನಿಮ್ಮ ಪಾದೋದಕ ಪ್ರಸಾದದಿಂದ ಧನ್ಯಳಾದೆನು ಕಾಣಾ ಚೆನ್ನಮಲ್ಲಿಕಾರ್ಜುನಯ್ಯಾ'.

ಅಕ್ಕ ಹೇಳಿದ ಈ ವಚನದಲ್ಲಿನ ಭಕ್ತನಾದವನು ಅರ್ಚನ -ಅರ್ಪಣ-ಅನುಭಾವಗಳನ್ನು ತಪ್ಪದೆ ನಡೆಸಬೇಕು ಲಿಂಗಕ್ಕೆ ರೂಪ, ಜಂಗಮಕ್ಕೆ ರುಚಿ ಪ್ರಸಾದವನ್ನು (ನೈವೇದ್ಯ) ಕೊಟ್ಟು ಗುರು ಜಂಗಮರಿಂದ ಶುದ್ಧ-ಸಿದ್ಧ ಪಾದೋದಕ ಪ್ರಸಾದಗಳನ್ನು ಸ್ವೀಕರಿಸಬೇಕೆಂದು ತಿಳಿದೆ, ವಿಭೂತಿ ಮತ್ತು ರುದ್ರಾಕ್ಷಿಯ ಬಗ್ಗೆ ತಿಳಿಸಿ ಹೇಳುವಳೆಂದು ಕರ ಜೋಡಿಸಿ ನಿಂತುಕೊಂಡೆ. ಅಕ್ಕನ ತುಟಿಗಳು ಅಲುಗಿದುವು. ವಚನ ವೊಂದು ಸುಶ್ರಾವ್ಯವಾಗಿ ಕಂಠದಿಂದ ಹೊರ ಹೊಮ್ಮಿತು.

'ಓಪ್ಪುವ ವಿಭೂತಿಯ ನೊಸಲಲ್ಲಿ ಧರಿಸಿ

ದೃಷ್ಟಿವಾರಿ ನಿಮ್ಮನೋಡಲೊಡನೆ

ಬೆಟ್ಟದಷ್ಟು ತಪ್ಪುಳ್ಳಡೆಯೂ ಮುಟ್ಟಲಮ್ಮವು ನೋಡಾ

ಚೆನ್ನಮಲ್ಲಿಕಾರ್ಜುನಾ.

ವಿಭೂತಿಯ ಮಹಿಮೆಯನ್ನು ಚುಳುಕಾಗಿ ಹೇಳಿ ವಚನವನ್ನು ಮುಂದುವರೆಸಿದಳು-

ಶಿವಭಕ್ತರ ಪಾದರೇಣುವೇ ಅನುಲೇಪನವೆನಗೆ

ರುದ್ರಾಕ್ಷಿಯೇ ಮೈದೊಡಿಗೆಯೆನಗೆ ರುದ್ರಾಕ್ಷಿಯೇ

ಮೈದೊಡಿಗೆಯೆನಗೆ ಚೆನ್ನಮಲ್ಲಿಕಾರ್ಜುನನ

ಮದವಳಿಗೆಗೆ ಬೇರೆ ಶೃಂಗಾರವೇಕೆ.

ಅರಮನೆಯನ್ನೇ ತ್ಯಜಿ ಕರಿಸಿ ಬಂದ ವೀರವೀರಾಗಿಣಿ ಚೆನ್ನಮಲ್ಲಿಕಾರ್ಜುನನ ಮದುವಣಗಿತ್ತಿಗೆ 'ಮತ್ತು ರತ್ನ- ಚೆನ್ನದೊಡವೆಗಳು ಬೇಕಿಲ್ಲ. ವಿಭೂತಿ ಧಾರಣೆ ಮಾಡಿ ಕೊಂಡು ರುದ್ರಾಕ್ಷಿಗಳನ್ನೇ ಮೈದೊಡಿಗೆಯನ್ನಾಗಿ ಮಾಡಿ ಕೊಂಡರೆ ಅದೇ ಶೋಭೆ, ಅಕ್ಕನಿಗೆ ಶಿರಬಾಗಿ ವಂದಿಸುತ್ತಾ ಯಾವ ಮಂತ್ರ 'ಜಪಿಸಬೇಕು ಹೇಳಾ ತಾಯಿ ಎಂದು ನಾನು ಕೇಳುವಷ್ಟರಲ್ಲೇ ಅಕ್ಕ ಹಾಡಿದಳು-

'ದುರಿತ ಅನ್ಯಾಯವ ಪರಿಹರಿಸಬಲ್ಲಡೆ

ಓಂ ನಮಃ ಶಿವಾಯ ಓಂ ನಮಃ ಶಿವಾಯ

ಶರಣೆಂಬುದೇ ಮಂತ್ರ

ನಮಂ ಶಿವಾಯೇತಿ ಮಂತ್ರಂ ಯೇಕರೋತಿ

ತ್ರಿಪುಂಡ್ರಕಂ

ಸಪ್ತಜನ್ಮಕೃತಂ ಪಾದಂ ತತ್ಕ್ಷಣಾದೇವನಶ್ಯತಿ'-

ನಾನು ಓಂ ನಮಃ ಶಿವಾಯ ಓಂ ನಮಃ ಶಿವಾಯ ಎಂದು ಪಠಿಸತೊಡಗಿದೆ. ಅಕ್ಕ ವನರಾಜಿಯ ಮಧ್ಯೆ ಕರಗ ತೊಡಗಿದಳು. ಆದರೆ ಅವಳ ಮನದಿಚ್ಛೆಯ ವಚನವೊಂದು ಕೇಳಿ ಬರುತ್ತಿತ್ತು-

'ಕಲ್ಯಾಣ ಕೈಲಾಸವೆಂಬ ನುಡಿ ಹಸನಾಯಿತ್ತು

ಒಳಗೂ ಕಲ್ಯಾಣ, ಹೊರಗೂ ಕಲ್ಯಾಣ !

ಇದರಂತವನಾರು ಬಲ್ಲರಯ್ಯಾ ?

ನಿಮ್ಮ ಸತ್ಯಶರಣರ ಸುಳುಹು ತೋರುತ್ತಿದೆಯಯ್ಯಾ

ನಿಮ್ಮ ಶರಣ ಬಸವಣ್ಣನ ಕಾಂಬೆನೆಂಬ

ತವಕವೆನಗಾಯಿತ್ತು ಕೇಳಾ ಚೆನ್ನ ಮಲ್ಲಿಕಾರ್ಜುನಾ'


ಧ್ವನಿ ಕ್ಷೀಣಗೊಂಡಿತು, ನಿಶ್ಯಬ್ದತೆ ತಾಂಡವವಾಡಿತು. ಮನದ ಬೆಳಕಿನಲ್ಲಿ ತೋರುತ್ತಿತ್ತು. 'ಕಲ್ಯಾಣ'ದ ಅರ್ಥ ಕಲ್ಯಾಣವೇ ಕೈಲಾಸ ಏಕೆಂದರೆ ಅಲ್ಲಿ ಅಂತರಂಗದಲ್ಲಿಯೂ ಕಲ್ಯಾಣ ವಾಗಿದೆ. ಬಹಿರಂಗದಲ್ಲಿಯೂ ಕಲ್ಯಾಣವಾಗಿದೆ. ಇದು ಮಾರ್ಮಿಕವಾಗಿದೆ. ಸತ್ಯಶರಣರು ಅಲ್ಲಿದ್ದಾರೆ. ಅವರನ್ನು ಕಾಣುವ ತವಕ ಅಕ್ಕನಿಗುಂಟಾದಂತೆ ಅವಳನ್ನು ಕಾಣುವ ತವಕ ಅವರಿಗಿದೆ.

ನಾನೂ ಕಲ್ಯಾಣಕ್ಕೆ ಹೋಗಬೇಕು, ಹೋಗಬೇಕು ಎಂದು ಬಡಬಡಿಸುತ್ತಿದ್ದೆ. ಸೂರ್ಯದೇವ ತನ್ನ ಕಿರಣಗಳ ಮೂಲಕ ಸಂದೇಶ ಹರಡುತ್ತಿದ್ದ. ಅಂದು ಕಲ್ಯಾಣದ ಮೇಲೆ ಹರಡಿದ್ದ ಬೆಳಕನ್ನೇ ಇಂದು ಜಗದ ಮೇಲೆ ಹರಡುತ್ತಿರುವೆ. ಬೆಳಕಲ್ಲಿ ಮೀಯುವ ಸಂಕಲ್ಪ ಅವರದು 'ಯದ್ಭಾವಂ ತದ್ಭವತಿ' ತಟ್ಟನೆದ್ದೆ, ನಿದ್ರೆಯಲ್ಲಿ ನನಗಾದ ರೋಚಕ ಅನುಭವ ಬರೆದಿಟ್ಟೆ \*



ಮನೆಮನಗಳಲ್ಲಿ

ಡಾ|| ಶ್ರೀ ಶ್ರೀಶಿವಕುಮಾರಮಹಾಸ್ವಾಮಿಗಳವರ  
ಚರಿತೆ ಹಾಗೂ ಗುರುವಂದನಾ ಧರ್ಮಗೋಷ್ಠಿ



ಸಿದ್ಧಗಂಗಾ ಶ್ರೀಗಳು ದೀನ ದಲಿತರ ಆತ್ಮಗೌರವದ ಮೇರು ಶಿಖರವಾಗಿ ಗ್ರಾಮೀಣರ ಬದುಕಿಗೆ ಜ್ಯೋತಿರ್ ಲಿಂಗವಾದವರು ಎಂದು ಸಂತೋಧಕ ಡಾ|| ಚಿಕ್ಕಣ್ಣ ಯಣ್ಣೆಕಟ್ಟೆ ಅಭಿಪ್ರಾಯಪಟ್ಟರು. ತುಮಕೂರಿನ ಶಿವಶರಣರ ಬಳಿಗೆ, ಲಿಂ. ಸಾಗರನಹಳ್ಳಿ ರೇವಣ್ಣನವರ ವಿದ್ಯಾನಗರದ ಮನೆಯ ಆವರಣದಲ್ಲಿ ವಿರ್ಪಡಿಸಿದ್ದ ಸಿದ್ಧಗಂಗಾ ಶ್ರೀಗಳ ಗುರುವಂದನಾ ಧರ್ಮಚಿಂತನ ಗೋಷ್ಠಿ ಕಾರ್ಯಕ್ರಮದಲ್ಲಿ ವಿಶೇಷ ಉಪನ್ಯಾಸ ನೀಡಿದ ಡಾ|| ಚಿಕ್ಕಣ್ಣ ಯಣ್ಣೆಕಟ್ಟೆ, ಬುದ್ಧನ ಬೆಳಕು, ಬಸವಣ್ಣನ ಕಾಯಕ ಪ್ರಜ್ಞೆ, ಶರಣ ಸಂಸ್ಕೃತಿಯನ್ನು ಸಿದ್ಧಗಂಗಾ ಮಠ ಸಾರ್ಥಕಗೊಳಿಸಿದೆ ಎಂದರು. ಒಂದು ವರ್ಗಕ್ಕೆ ಮೀಸಲಾಗಿದ್ದ ಸಂಸ್ಕೃತ ಭಾಷೆ, ಬಾದಕ ಇಂಗ್ಲೀಷ್ ಕಲಿಕೆ, ಎರಡಕ್ಕೂ 20ನೇ ಶತಮಾನದ ಆದಿಯಲ್ಲಿಯೇ ವಿಶೇಷ ಗಮನ ಹರಿಸಿದ ಶ್ರೀಗಳು ಈ ನೆಲದ ಪುರುಷರೂಪದ ದೈವ. ಅನ್ನ ಅಕ್ಷರದ ಮಹಾಬೆಳಗು.

ಚಿಲಕವಾಡಿ, ಶಂಭು ಲಿಂಗ ಕ್ಷೇತ್ರಾಧಿಪತಿ ಶ್ರೀ ಕುಮಾರ ನಿಜಗುಣಸ್ವಾಮಿಗಳು ದಿವ್ಯಸಾನ್ನಿಧ್ಯ ವಹಿಸಿ, ಗುರುಸ್ಥಾನವು ಬಹು ದೊಡ್ಡದು ಎಂಬುದನ್ನು ಸಾರ್ಥಕವಾಗಿ ಸಮಾಜಕ್ಕೆ ತೋರಿಸಿದ ಧೀಮಂತ ಶಕ್ತಿ ಸಿದ್ಧಗಂಗಾ ಶ್ರೀಗಳು ಎಂದರು.

ಲೋಕೇಶ್ವರಿ ಪ್ರಭು ಅವರು ಸ್ವಾಗತಿಸಿದರು. ಶಿವಶರಣರ ಬಳಗದ ರಾಜಶೇಖರ್ ನಿರೂಪಿಸಿದರು. ಪ್ರೊ.ಹೆಚ್.ವಿ. ವೀರಭದ್ರಯ್ಯನವರು ಆಶಯ ಭಾಷಣ ಮಾಡಿದರು. ಕಾರ್ಯಕ್ರಮದಲ್ಲಿ ಶ್ಯಾನುಭೋಗರವರ ವಚನ ಗಾಯನ ವಿಶೇಷವಾಗಿತ್ತು. ಸಾಗರನಹಳ್ಳಿ ಪ್ರಭುರವರು ವಂದನಾ ಪಠನೆಯನ್ನು ಮಾಡಿದರು.

ಸಿದ್ಧಗಂಗಾ

ಭರತಖಂಡ, ಭಾರತ, ಇಂಡಿಯಾ ಲೋಕ ಪೂಜ್ಯವಾಗಿದ್ದ ಕಾಲ ಪೊಂದಿತ್ತು. ಇದನ್ನು ವೇದಭೂಮಿ ಎಂದು ಕರೆಯುತ್ತಿದ್ದರು. ಪಾಹಿಯಾನ್, ಹ್ಯೂಯನ್‌ತ್ಸಾಂಗ್ ಮೊದಲಾದ ವಿದೇಶಿ ಯಾತ್ರಿಕರು ಭಾರತದ ಸಂಸ್ಕೃತಿ, ಸಾಹಿತ್ಯ ಮತ್ತು ಕಲೆಯನ್ನು ಪ್ರಶಂಸಿಸಿದ್ದಾರೆ.

ವಿವೇಕಾನಂದರು 4 ವರ್ಷ ಇಂಗ್ಲೆಂಡಿನಲ್ಲಿದ್ದು, ಭಾರತಕ್ಕೆ ಹಿಂತಿರುಗುವ ಮೊದಲು, ಆಂಗ್ಲ ಶಿಷ್ಯರು 'ಸ್ವಾಮೀಜಿ ಈಗ ಭರತ ಖಂಡವನ್ನು ಹೇಗೆ ನೋಡುತ್ತೀರಿ' ಎಂದು ಕೇಳಿದಾಗ ಸ್ವಾಮೀಜಿ ನಾನು ಬರುವುದಕ್ಕೆ ಮುಂಚೆ, ಇಂಡಿಯಾ ದೇಶವನ್ನು ಪ್ರೀತಿಸುತ್ತಿದ್ದೆ. ಈಗ ಭರತ ಖಂಡದ ಧೂಳು ಕೂಡ ನನಗೆ ಪವಿತ್ರವಾಗಿದೆ. ಅದರ ಮೇಲೆ ಬೀಸುವ ಗಾಳಿ ಪವಿತ್ರವಾಗಿದೆ. ಎಂಮದು. ಎಂತಹ ದೇಶ ಪ್ರೇಮ!

'ಜನನೀ ಜನ್ಮಭೂಮಿಶ್ಚ, ಸ್ವರ್ಗಾದಪಿಗರೀಯಸಿ' ತಾಯಿನಾಡು, ತಾಯಿ ಸ್ವರ್ಗಕ್ಕಿಂತಲೂ ಮಿಗಿಲು ಎಂಬ ಮಾತಿದೆ. ರಾಮಾಯಣ, ಮಹಾಭಾರತ, ಭಾಗವತ ಹಾಗೂ ಭಗವದ್ಗೀತೆ ಸಮಗ್ರ ಭಾರತದ ಸಂಸ್ಕೃತಿಯನ್ನು ಪ್ರತಿಬಿಂಬಿಸುತ್ತವೆ.

ಕಾಳಿದಾಸ, ಭಾಸ, ಭವಭೂತಿ, ಮಾಘ, ಭಾರವಿ, ದಂಡಿ ಮೊದಲಾದ ಸಂಸ್ಕೃತ ಕಾವ್ಯಗಳು, ಉಳಿದ ಪ್ರಾಂತೀಯ ಭಾಷೆಗಳ ಕಾವ್ಯಗಳು ಭಾರತೀಯರ ವೈವಿಧ್ಯಮಯ ಜೀವನವನ್ನು, ಅವರ ಉದಾತ್ತ ಧೈಯಗಳನ್ನು ಸಾರಿಸಾರಿ ಹೇಳುತ್ತವೆ.

ಒಬ್ಬ ಭಿಕ್ಷುಕನು ನರೇಂದ್ರನನ್ನು ತನಗೆ ಬಟ್ಟೆ ಇಲ್ಲ ಕೊಡು ಎಂದನು. ಹುಡುಗ ತನ್ನ ಉತ್ತರೀಯವನ್ನು ಅವನಿಗೆ ಕೊಟ್ಟನು. ಬೆಂಗಳೂರು ಕೆಂಪೇಗೌಡರು ವೀರಣ್ಣನಿಗೆ ಹೇಳುತ್ತಾರೆ ಶ್ರೀಕೃಷ್ಣ ರಾಯರ ಆಶ್ರಿತರಾದ ನಾವು ಅಧರ್ಮದಿಂದ ರಾಜ್ಯ ವಿಸ್ತರಿಸಿದರೆ ಇಡೀ ಕನ್ನಡ ನಾಡೇ ತಲೆ ತಗ್ಗಿಸಬೇಕಾಗುತ್ತದೆ ಎಂದು ಇಂತಹ ಉದಾಹರಣೆಗಳನ್ನು ಇಂದಿನ ಭಾರತೀಯರು ಚಿಂತಿಸಬೇಕಾಗಿದೆ.

ಗಾಂಧೀಜಿಯವರ ವ್ಯಕ್ತಿತ್ವ ಇಡೀ ವಿಶ್ವಕ್ಕೆ ಆದರ್ಶಪ್ರಾಯ ವಾದುದು. ಭಾರತದ ಮೂಲ ಮೂಲಗಳ ಹಳ್ಳಿಗಳನ್ನು ದರ್ಶಿಸಿದ್ದಾರೆ. ಕೋಟಿ ಕೋಟಿ ಭಾರತೀಯರು ಮಹಾತ್ಮಾ ಗಾಂಧೀಕಿ ಜೈ ಎನ್ನುವ ಕಾಲವಿತ್ತು. ಸರೋಜಿನಿದೇವಿಯವರು 'ಗಾಂಧೀಜಿ ಬಹುರೂಪಿ' ಎಂದಿದ್ದಾರೆ. ಗಾಂಧೀಜಿಯವರನ್ನು ಇಂದೂ ವಿಶ್ವ ಗೌರವಿಸುತ್ತಿದೆ. ಭರತಖಂಡದ ಗೌರವವನ್ನು ಜಗತ್ತಿನಲ್ಲಿ ಎತ್ತಿ ಹಿಡಿದರು.

ಭರತಖಂಡದಲ್ಲಿ ಪ್ರತಿಭಾವಂತರಿಗೇನಂತ ಕೊರತೆ ಯಿಲ್ಲ. ಪ್ರಿನ್ಸಿಪಾಲ್‌ರಾದ ವಿಲಿಯಂ ಹೇಸ್ಟಿಯವರು 'ನರೇಂದ್ರನು ನಿಜ ವಾಗಿಯೂ ಅದ್ಭುತ ಪ್ರತಿಭೆ ಎಂದರು.

ನಾನು ಪ್ರಪಂಚದಲ್ಲಿ ಬೇಕಾದಷ್ಟು ಸಂಚಾರ ಮಾಡಿರುವೆನು. ಜರ್ಮನ್ ವಿಶ್ವ ವಿದ್ಯಾಲಯಗಳಲ್ಲಿ ತತ್ವಶಾಸ್ತ್ರ ಅಧ್ಯಯನ ಮಾಡುವ ವಿದ್ಯಾರ್ಥಿ ವರ್ಗದಲ್ಲಿ ಕೂಡ ಇಷ್ಟೊಂದು ಬುದ್ಧಿವಂತನಾದ ಹುಡುಗನನ್ನು ನಾನು ಕಂಡಿಲ್ಲ. ನರೇಂದ್ರ ಜೀವನದಲ್ಲಿ ಖ್ಯಾತಿಯನ್ನು ಗಳಿಸುವುದರಲ್ಲಿ ಸಂದೇಹವಿಲ್ಲ ಎಂದಿದ್ದಾರೆ. ಭಾರತ ಸರ್ವರಂಗಗಳಲ್ಲಿ ಒಂದು ಕಡೆ ಪ್ರಗತಿ ಸಾಧಿಸುತ್ತಿದ್ದರೆ, ಇನ್ನೊಂದೆಡೆ ಭಯೋತ್ಪಾದಕರು ಹೆಚ್ಚುತ್ತಿದ್ದಾರೆ. ಶ್ರೀಮಂತರಿಗೂ-ಬಡವರಿಗೂ ನೆಮ್ಮದಿಯಿಲ್ಲ.

ಭಾರತ ಸರ್ಕಾರದ ಪ್ರತಿಭಾವಂತರನ್ನು ದೇಶದಲ್ಲಿಯೇ ಉಳಿಸಿ ಕೊಳ್ಳಬೇಕು. ಪ್ರತಿಭಾವಂತರು ಪರದೇಶಗಳಿಗೆ ಉದ್ಯೋಗ ಅರಸಿಹೋದರೆ ಭರತ ಖಂಡದ ಭವಿಷ್ಯವೇನು? ಈ ದೇಶ ವಿಶ್ವದಲ್ಲಿ ತಲೆ ಎತ್ತಿ ನಿಲ್ಲುವ ಬಗೆ ಹೇಗೆ? ನಮ್ಮ ಡಾಕ್ಟರುಗಳು, ಇಂಜಿನಿಯರುಗಳು, ವಿಜ್ಞಾನಿಗಳು, ಭರತಖಂಡದ ಸರ್ವಾಂಗೀಣ ಪ್ರಗತಿಗೆ ಕಂಕಣಬದ್ಧರಾಗಿದ್ದರೆ ಈ ದೇಶದ ಪ್ರಗತಿ ಕನಸಿನ ಮಾತಾಗುತ್ತದೆ. -ಕೆ.ಎನ್. ಸ್ವಾಮಿ, ದಾವಣಗೆರೆ.

ಮನುಷ್ಯರೂ ಪ್ರಾಣಿಗಳೂ

-ಬಸವರಾಜ ಡೋಣೂರ, ಹಿರಿಯ ಪ್ರಾಧ್ಯಾಪಕರು, ಇಂಗ್ಲೀಷ್ ವಿಭಾಗ, ಕರ್ನಾಟಕ ಕಲಾ ಕಾಲೇಜು, ಧಾರವಾಡ-580 001.

ಕೌಗಿಯ ಧ್ವನಿ ಕೋಗಿಲೆಯ ಧ್ವನಿಯಷ್ಟು ಮಧುರವಿಲ್ಲ. ಗೂಬೆಯ ಕಣ್ಣು ಚಿಗುರಿಯ ಕಣ್ಣಿನಷ್ಟು ಅಂದವಾಗಿಲ್ಲ. ನವಿಲಿನಂತೆ ಕತ್ತೆ ನಡೆಯುವುದಿಲ್ಲ, ಕುದುರೆಯಂತೆ ಕತ್ತೆ ಓಡುವುದಿಲ್ಲ. ಹೀಗೆ ಜಗತ್ತಿನಲ್ಲಿನ ಎಲ್ಲಾಪ್ರಾಣಿ, ಪಕ್ಷಿ, ಕ್ರಿಮಿ, ಕೀಟಗಳನ್ನು ಹೋಲಿಕೆ ಮಾಡುತ್ತೇವೆ. ಅವುಗಳನ್ನು ಎರಡು ವಿಧಗಳಲ್ಲಿ ವಿಂಗಡಣೆ ಮಾಡುತ್ತೇವೆ. ಅಂದವಾದವುಗಳು ಅಥವಾ ಅಮಂಗಳವಾದವುಗಳು ಅಥವಾ ಸುಂದರ ಮತ್ತು ಕುರೂಪಿ ಅಥವಾ ಉಪಯುಕ್ತ ಅಥವಾ ನಿರುಪಯುಕ್ತ ಅಂದರೆ ನಮ್ಮ ಅಗತ್ಯಗಳ, ಅನುಕೂಲತೆಗಳ, ಬೇಡಿಕೆಗಳ ಹಿನ್ನೆಲೆಯಲ್ಲಿ ನಾವು ಅವುಗಳನ್ನು ವಿಂಗಡಣೆ ಮಾಡುತ್ತೇವೆ. ಆದರೆ ನಮ್ಮ ವಿಂಗಡಣೆಯ ಹಿಂದೆ ತಾರ್ತಿಕತೆ, ವಿವೇಕ, ಬುದ್ಧಿವಂತಿಕೆ ಇದೆಯೇ?

ಮನುಷ್ಯರು ಕೋಗಿಲೆ, ಚಿಗುರೆ, ಮತ್ತು ನವಿಲುಗಳಂಥ ಪ್ರಾಣಿ-ಪಕ್ಷಿಗಳನ್ನು ಮೆಚ್ಚುತ್ತಾರೆ. ಅವುಗಳ ಸೌಂದರ್ಯ ಕೊಂಡಾಡುತ್ತಾರೆ. ಅವುಗಳ ಕುರಿತು ಕಥೆ, ಕವನ ಬರೆಯುತ್ತಾರೆ. ಅವರಿಗೆ ಪ್ರಿಯರಾದವರನ್ನು ಈ ಪ್ರಾಣಿ ಪಕ್ಷಿಗಳಿಗೆ ಹೋಲಿಸಿ ಖುಷಿ ಪಡುತ್ತಾರೆ. ಆದರೆ ಅವರು ಕಾಗೆ, ಗೂಬೆ ಮತ್ತು ಕತ್ತೆಗಳನ್ನು ದ್ವೇಷಿಸುತ್ತಾರೆ. ಅವರು ಇಷ್ಟಪಡದ ವಸ್ತುಗಳನ್ನು ಈ ಪ್ರಾಣಿಗಳಿಗೆ ಹೋಲಿಸಿ ತಮ್ಮಲ್ಲಿಯ ಅಹಂಕಾರವನ್ನು ತೃಪ್ತಿಪಡಿಸಿಕೊಳ್ಳುತ್ತಾರೆ; ಅವರನ್ನು ವೈಯಕ್ತಿಕ ಮಾಡಿ ಆನಂದಪಡುತ್ತಾರೆ.

ಆದರೆ ಈ ರೀತಿಯ ಹೋಲಿಕೆ ಸರಿಯಾದುದೇ? ಹೀಗೆ ಮಾಡುವುದರಿಂದ ನಾವು ಈ ಪ್ರಾಣಿ ಪಕ್ಷಿಗಳಿಗೆ ಅನ್ಯಾಯ ಮಾಡಿದಂತಾಗುವುದಿಲ್ಲವೇ? ನಮಗೆ ಮಾತನಾಡಲು ಬರುತ್ತದೆಂದು ನಮಗೆ ಹೊಳೆದದ್ದನ್ನೆಲ್ಲಾ ಹೇಳುತ್ತೇವೆ ಮತ್ತು ನಾವು ಹೇಳಿದ್ದೇ ಕೊನೆಯ ಮಾತು ಎಂದು ಸಾಧಿಸುತ್ತೇವೆ. ಹಾಗೆಯೇ ಬರಹ ಕರಗತ ಮಾಡಿಕೊಂಡಿದ್ದರಿಂದ ಕಲ್ಪನೆಗೆ ಹೊಳೆದ ವಸ್ತುಗಳ ಕುರಿತು ಬರೆಯುತ್ತೇವೆ. ಆದರೆ ಮಾತಿನಮೂಲಕ, ಬರಹದ ಮೂಲಕ ಹೇಳಲು ಹೊರಟಿರುವುದು ಸಂಪೂರ್ಣ ಸತ್ಯವೋ ಅಲ್ಲವೋ ಎಂಬುದನ್ನು ನಾವು ಪರಿಶೀಲಿಸುವುದಿಲ್ಲ. ಏಕೆಂದರೆ ಮಾತನಾಡುವ, ಬರೆಯುವ ಕಲೆ ಮನುಷ್ಯನಿಗೆ ಮಾತ್ರ ಗೊತ್ತಿರುವುದರಿಂದ ಅವನು ಹೇಳಿದ್ದೇ ಅಥವಾ ಬರೆದಿದ್ದೇ ಅಂತಿಮವಾಗಿ ಬಿಡುತ್ತದೆ.

ಈಗ ಆರಂಭದಲ್ಲಿ ಪ್ರಸ್ತಾಪಿಸಿದ್ದ ಪ್ರಾಣಿ ಪಕ್ಷಿಗಳನ್ನೇ

ಸಿದ್ಧಗಂಗಾ

ಚರ್ಚೆಗೆ ಎತ್ತಿಕೊಳ್ಳೋಣ. ಕೋಗಿಲೆಯ ಧ್ವನಿ ಇಂಪಾಗಿರುತ್ತದೆ. ಕಾಗೆಯ ಧ್ವನಿ ಕರ್ಕಶವಾಗಿರುತ್ತದೆಂದು ನಾವು ಹೇಳುತ್ತೇವೆ. ಕಾಗೆಯ ಧ್ವನಿಯಲ್ಲಿಯೂ ಮಧುರತೆ ಯಾಕಿರಬಾರದು? ಅದರ ಧ್ವನಿಯನ್ನು ಸವಿಯುವ ಹೃದಯವಂತಿಕೆ ನಮಗಿಲ್ಲ ಎಂದು ನಾವು ಯಾಕೆ ಅಂದಿಕೊಳ್ಳುವುದಿಲ್ಲ? ಕಾಗೆಯ ಧ್ವನಿ ಕೆಟ್ಟದಾಗಿದ್ದರೆ, ಅದಕ್ಕೆ ಆ ಪಕ್ಷಿ ಹೇಗೆ ಹೊಣೆಯಾಗುತ್ತದೆ? ಅದರ ಧ್ವನಿ ಚೆನ್ನಾಗಿಲ್ಲವೆಂದು ಹೇಳಲು ನಮಗಿರುವ ಮಾನದಂಡಗಳಾವುವು? ಕಾಗೆ ಎಂದಾದರೂ. ತನ್ನ ಧ್ವನಿ ಇಂಪಾಗಿಲ್ಲವೆಂದು ಹೇಳುತ್ತದೆಯೇ? ಅಥವಾ ಬೇರೆ ಪಕ್ಷಿಗಳು ಹಾಗೆ ಹೇಳುತ್ತವೆಯೇ? ಕಾಗೆಯ ಧ್ವನಿ ಇಂಪಾಗಿಲ್ಲವೆಂದರೆ ಅದು ಏಕಪಕ್ಷೀಯವಾದ ನಿರ್ಣಯವಾಗುವುದಿಲ್ಲವೇ? ಹಾಗೆಯೇ ಗೂಬೆ ತನ್ನ ಕಣ್ಣನ್ನು, ಕತ್ತೆ ತನ್ನ ನಡಿಗೆಯನ್ನು ಗೇಲಿ ಮಾಡಿಕೊಳ್ಳುವುದಿಲ್ಲ. ನಮ್ಮ ಅಲ್ಪಮತಿಯಿಂದಾಗಿ ನಾವು ಪ್ರಾಣಿ ಪಕ್ಷಿಗಳಲ್ಲಿ ಅವುಗಳಲ್ಲಿ ಇರದೇ ಇರುವ ಲಕ್ಷಣಗಳನ್ನು ಕಾಣಲು ಹೇಗಾಗುತ್ತೇವೆ.

ಕಾಗೆ, ಕತ್ತೆಯಂಥ ಪ್ರಾಣಿ-ಪಕ್ಷಿಗಳ ಕುರಿತು ಕೊಂಚ ಮುಕ್ತವಾಗಿ ಆಲೋಚನೆ ಮಾಡಿದರೆ ನಮಗೆ ಅವುಗಳ ನಿಜ ಸ್ವರೂಪ ಅರ್ಥವಾಗುವುದು ನಿಶ್ಚಿತ. ಕಾಗೆಗೆ ಸಮಷ್ಟಿ ಪ್ರಜ್ಞೆ ಇದೆ. ಕಾರ್ಲ್‌ಮಾರ್ಕ್ಸ್ ಹೇಳಿದ್ದನ್ನು ಕಾಗೆ ಎಂದಿ ನಿಂದಲೋ ಮಾಡುತ್ತ ಬಂದಿದೆ. ಅಂತೆಯೇ ಬಸವಣ್ಣ 'ಕಾಗೆ ಒಂದಗುಳ ಕಂಡರೆ ಕರೆಯದೆ ತನ್ನ ಬಳಗವನ್ನು? ಕೋಳಿ ಒಂದು ಕುಟುಕ ಕಂಡರೆ ಕೂಗಿ ಕರೆಯದೆ ತನ್ನ ಕುಲವನ್ನೆಲ್ಲವ? ಶಿವಭಕ್ತನಾಗಿ ಭಕ್ತಿಯ ಪಕ್ಷವಿಲ್ಲದಿದ್ದರೆ ಕಾಗೆ ಕೋಳಿಯಿಂದ ಕರಕಪ್ಪ ಕೂಡಲಸಂಗಮದೇವ' ಎಂದು ಹೇಳಿದ್ದಾನೆ.

ಕತ್ತೆ ಅತ್ಯಂತ ಶ್ರಮ ಜೀವಿ. ಅದಕ್ಕಿರುವ ಸಮಯ ಪ್ರಜ್ಞೆ ಮನುಷ್ಯನಿಗಿದೆಯೇ? ಕೆಲವರು ತಮ್ಮ ಜೀವನೋಪಾಯಕ್ಕೆ ಇಂದಿಗೂ ಕತ್ತೆಯನ್ನು ಅವಲಂಬಿಸಿದ್ದಾರೆ. ವ್ಯಾಪಾರ, ವಹಿವಾಟುಗಳಲ್ಲಿ ಕತ್ತೆ ಮಹತ್ವದ ಪಾತ್ರ ವಹಿಸಿದ್ದನ್ನು ಮರೆಯಲು ಸಾಧ್ಯವೇ?

ಮನುಷ್ಯರಲ್ಲಿ ಸಮಷ್ಟಿ ಪ್ರಜ್ಞೆ ಯಾವ ಮಟ್ಟದಲ್ಲಿದೆ? ಧರ್ಮ, ಜಾತಿ, ಋತ, ಭಾಷೆ, ಬಣ್ಣ, ಶ್ರೀಮಂತಿಕೆ, ಬುದ್ಧಿವಂತಿಕೆ ಮುಂತಾದವುಗಳ ಆಧಾರದ ಮೇಲೆ ಮನುಷ್ಯರು ಪರಸ್ಪರ ಭಿನ್ನರಾಗಿ ನಿಲ್ಲುತ್ತಾರೆ. ಆ ಕಾರಣಕ್ಕಾಗಿ ಪರಸ್ಪರ ದ್ವೇಷಿಸುತ್ತಾರೆ ಮತ್ತು ಹಿಂಸಿಸುತ್ತಾರೆ.













## ದಾಖಲಾತಿ ನಿದಿ

ಕ್ರ.ಸಂ.	ಹೆಸರು ಮತ್ತು ವಿಳಾಸ	ಮೊತ್ತ	ಕ್ರ.ಸಂ.	ಹೆಸರು ಮತ್ತು ವಿಳಾಸ	ಮೊತ್ತ
4544.	ಶ್ರೀ ಪಿ.ಹೆಚ್. ಕುಮಾರ್, ದ್ವಿ.ದ.ಸ		4564.	ಶ್ರೀಮತಿ ಸತ್ಯವತಿ ಎನ್.ಬಿ.	
	ಶ್ರೀ ಸಿ. ಗ್ರಾ. ಪ್ರಾ.ಶಾಲೆ, ಗಂಜಲಗುಂಟೆ.	2,001.00		11ನೇ ಅಡ್ಡರಸ್ತೆ, ಮಲ್ಲೇಶ್ವರಂ, ಬೆಂಗಳೂರು.	1,001.00
4545.	ಶ್ರೀ ಬಿ.ಕೆ. ಮಹದೇವ್		4565.	ಶ್ರೀ ಬಿ. ಚನ್ನಬಸಪ್ಪ ಬಸಪ್ಪ ಬಂಡ್ಲೆ	
	ಬ್ಯಾಡರಹಳ್ಳಿ, ಕಟ್ಟಾಯ ಹೊ. ಹಾಸನ ಜಿಲ್ಲೆ.	5,005.00		ಬಂಡ್ಲೆಗ್ರಾಮ, ತರೀಕೆರೆ ತಾ., ಚಿಕ್ಕಮಗಳೂರು.	40,000.00
4546.	ಶ್ರೀ ಚೇತನ		4566.	ಶ್ರೀ ಬಿ. ಈಶ್ವರಪ್ಪ ಬಸಪ್ಪ ಬಂಡ್ಲೆ	
	2ನೇ ಬ್ಲಾಕ್, ಬಸವೇಶ್ವರನಗರ, ಬೆಂಗಳೂರು.	5,001.00		ಬಂಡ್ಲೆಗ್ರಾಮ, ತರೀಕೆರೆ ತಾ., ಚಿಕ್ಕಮಗಳೂರು.	40,000.00
4547.	ಹಿರಿಯ ಉಪನೋಂದಣಾಧಿಕಾರಿ ಮತ್ತು ಸಿಬ್ಬಂದಿವರ್ಗ		4567.	ಶ್ರೀಮತಿ ಎಂ.ಎಸ್. ಪ್ರೇಮಾ ಉಜ್ಜನಪ್ಪ ಬಂಡ್ಲೆ	
	ಉಪನೋಂದಣಾಧಿಕಾರಿಗಳ ಕಛೇರಿ, ತಿಪಟೂರು	1,571.00		ಬಂಡ್ಲೆಗ್ರಾಮ, ತರೀಕೆರೆ ತಾ., ಚಿಕ್ಕಮಗಳೂರು.	20,000.00
4548.	ಶ್ರೀ ಎಂ.ಎಸ್. ನಾಗರಾಜ್		4568.	ಶ್ರೀ ಡಿ.ಎಸ್. ರಾಜೇಂದ್ರಪ್ರಸಾದ್, ಹಿರಿಯ ಶ್ರೇಣಿ	
	ಕೃಷ್ಣರಾಜಪುರ, ಬೆಂಗಳೂರು.	5,000.00		ಉಪನ್ಯಾಸಕರು, ಸಿವಿಲ್ ಇಂ. ವಿಭಾಗ,	
4549.	ಶ್ರೀಮತಿ ನಾಗರತ್ನ ಸಿದ್ದರಾಜು			ಎಸ್.ಐ.ಟಿ. ತುಮಕೂರು.	8,500.00
	ಕೃಷ್ಣರಾಜಪುರ, ಬೆಂಗಳೂರು.	1,000.00	4569.	ಶ್ರೀ ವಿ.ಜಿ. ಮಂಜುನಾಥ್	
4550.	ಶ್ರೀ ಕಿರಣ್ ಕುಮಾರ್ ಬಿನ್ ಪುಟ್ಟರಾಜು			1ನೇ ಘೇಸ್, ಜಿ.ಪಿ. ನಗರ, ಬೆಂಗಳೂರು.	10,000.00
	ಸಿದ್ಧಲಿಂಗಯ್ಯನಪಾಳ್ಯ, ತುಮಕೂರು.	2,001.00	4570.	ಶ್ರೀಮತಿ ವನಿತಾಶೇಖರ್ - ಸಂಜೀವ್ ಭಟ್ಟಗುಡ್ಡೇ	
4551.	ಶ್ರೀ ಎಂ.ಎಸ್. ಬಸವರಾಜು ಬಿನ್ ಲೇಟ್ ಸಿದ್ದಪ್ಪ			ಬೆಜಯ್, ಮಂಗಳೂರು.	50,000.00
	ಹೊರಕೇರಿ ಕುಂಬಾರ ಬೀದಿ, ಮಾಗಡಿ ಟೌನ್.	11,111.00	4571.	ಶ್ರೀಮತಿ ಯು.ಎ. ಗಾಂಧಿ ಕೇರಾಫ್ ಎ.ಸಿ. ಗಾಂಧಿ	
4552.	ಶ್ರೀ ಎಲ್.ಕೆ. ಕೆಂಚಪ್ಪ ನಿವೃತ್ತ ಶಿಕ್ಷಕರು,			ಕಾರ್ವಾರ್ ರಸ್ತೆ, ಹುಬ್ಬಳ್ಳಿ.	2,000.00
	ಕೊಂಡಜ್ಜಿ ರಸ್ತೆ, ಶಿವಪುರ, ದಾವಣಗೆರೆ.	25,100.00	4572.	ಶ್ರೀ ಶರತ್ ಚೆನ್ನಬಸಪ್ಪ	
4553.	ಶ್ರೀ ಎಸ್.ಎಸ್. ನಂದೀಶ್			2ನೇ ಮುಖ್ಯರಸ್ತೆ, ಚಾಮರಾಜಪೇಟೆ. ಬೆಂ.,	1,011.00
	9ನೇ ಕ್ರಾಸ್, ಚಾರರಾಜಪೇಟೆ, ಬೆಂಗಳೂರು.	1,001.00	4573.	ಕರ್ನಾಟಕ ರಾಜ್ಯ ಸರಕಾರಿ ನೌಕರರ ಸಂಘ.,	
4554.	ಶ್ರೀ ಎಲ್.ಸಿ. ವೀರೇಶ್ ಬಿನ್. ಎಲ್.ವಿ. ಚೆನ್ನವೀರಯ್ಯ			ಜಿಲ್ಲಾ ಘಟಕ, ರಾಯಚೂರು.	1,101.00
	3ನೇ ಕ್ರಾಸ್, ನಾಗರಘಾಟ, ಬೆಂಗಳೂರು.	1,08,000.00	4574.	ಮಾನಸ ಬುದ್ಧಿಮಾಂದ್ಯ ಮಕ್ಕಳ ಶಾಲೆ	
4555.	ಶ್ರೀಮತಿ ಶಾರದಮ್ಮ ಕೋಂ. ಬಿ.ಪಿ. ಶ್ರೀಕಂಠಯ್ಯ			ಬಾಲಭವನ, ಎಂ.ಜಿ.ರಸ್ತೆ, ತುಮಕೂರು.	1,001.00
	ನಂಜನಗೂಡು, ಮೈಸೂರು ಜಿಲ್ಲೆ.	5,001.00	4575.	ಕು. ನಂದಿನಿ ಬಿನ್ ಕೆ.ಪಿ. ಚೆನ್ನಬಸಪ್ಪ ಕೇರಾಫ್	
4556.	ಶ್ರೀ ಎಂ. ಶಿವನಂಜಪ್ಪ ಟಿ.ಎ. ಶಾಂತ			ವಿಜಯಕುಮಾರ್, ವಾಲ್ಮೀಕಿನಗರ, ತುಮಕೂರು.	4,000.00
	ಲಕ್ಷ್ಮಿಪುರಂ, 1ನೇ ಮೈನ್, ಮೈಸೂರು.	2,001.00	4576.	ಶ್ರೀ ವಿಶ್ವನಾಥ್ ಕೋಂ. ಧನಲಕ್ಷ್ಮಿ	
4557.	ಶ್ರೀ ವೀರಣ್ಣ			ನಂದಿನಿ ಲೇಔಟ್, ಬೆಂಗಳೂರು.	2,001.00
	ಎಸ್.ಐ.ಟಿ.ಬಡಾವಣೆ, ತುಮಕೂರು.	8,000.00	4577.	ಶ್ರೀಮತಿ ಸುಶೀಲಮ್ಮ ಮದರ್ ಆಫ್ ಎಂ. ಜ್ಞಾನಮಣಿ	
4558.	ಶ್ರೀ ವೀರಶೈವ ನೌಕರರ ಕ್ಷೇಮಾಭಿವೃದ್ಧಿ ಸಂಘ			ಕಾಯಿಪೇಟೆ, ಗುಬ್ಬಿ ಟೌನ್. ಗುಬ್ಬಿ.	4,500.00
	ಮಾಗಡಿ ತಾ., & ಟೌನ್, ಬೆಂ.ಗ್ರಾ.ಜಿಲ್ಲೆ.	5,00,000.00	4578.	ಶ್ರೀಮತಿ ಉಮಾ ಮತ್ತು ಮಕ್ಕಳು	
4559.	ಶ್ರೀ ಎಂ.ಸಿ. ಶ್ರೀಧರ ಎಸ್.ಡಿ.ಎ.			2ನೇ ಕ್ರಾಸ್, ಸಿದ್ಧಗಂಗಾ ಬಡಾವಣೆ, ತುಮಕೂರು.	2,500.00
	ಶ್ರೀ ಸ್ವಾಮಿಶಾಲೆ., ಕುಪ್ಪಳು, ಚಿ.ನಾ. ತಾ.,	2,000.00	4579.	ಶ್ರೀ ಶಿವರುದ್ರಯ್ಯ	
4560.	ಶ್ರೀ ಚೈತ್ರ ಕಿರಣ್			ವೆಂಕಟಾಪುರ ರಸ್ತೆ, ಕೋರಮಂಗಲ, ಬೆಂಗಳೂರು.	2,001.00
	ಜಿ.ಪಿ. ನಗರ 1ನೇ ಘೇಸ್, ಬೆಂಗಳೂರು.	5,501.00	4580.	ಡಾ   ರಾಜಶೇಖರ್ ಪವಾಡ ಶೆಟ್ಟರ್	
4561.	ಶ್ರೀಮತಿ ಮಾಲಿನಿ ಕೃಷ್ಣಮೋಹನ್			ಶ್ರೀ ಸಾಯಿಶೈಲಿ ಡಯೋಸ್ಕಾಸ್ ಸೆಂಟರ್, ಗದಗ್.	10,000.00
	2ನೇ ಮೈನ್, ದೇವನಹಳ್ಳಿ, ಬೆಂಗಳೂರು.	5,501.00	4581.	ಶ್ರೀ ಆರ್. ಪದ್ಮರಾಜು ಮತ್ತು ಸಹೋದರರು	
4562.	ಶ್ರೀ ಆರ್. ಸುರೇಶ್, ಅಸಿಸ್ಟೆಂಟ್ ಪ್ರೊಫೆಸರ್,			ಬಾಸ್ಕೋನಗರ, ಟಿ.ಸಿ. ಪಾಳ್ಯ ಅಂಚೆ, ಬೆಂಗಳೂರು.	2,001.00
	ಮೆಕ್ಯಾನಿಕಲ್ ಇಂ.ವಿಭಾಗ, ಎಸ್.ಐ.ಟಿ., ತು.	2,000.00	4582.	ಶ್ರೀಮತಿ ಹೆಚ್. ವಸಂತ	
4563.	ಶ್ರೀ ಶೀತಲ್ ಜೈನ್ ಬಿನ್ ಜಿತೇಂದ್ರಸ್ವಾಮಿ			ದೇವಸಂದ್ರ, ಕೆ.ಆರ್. ಪುರಂ., ಬೆಂಗಳೂರು.	2,001.00
	2ನೇ ಸ್ಟೇಜ್, ಬಿ.ಎಸ್.ಕೆ. ಬೆಂಗಳೂರು.	5,001.00			

## ಶ್ರೀ ಸಿದ್ಧಗಂಗಾ ವಿದ್ಯಾಸಂಸ್ಥೆ ನೌಕರರ ಸೌಹಾರ್ದ ಪತ್ರಿಕೆ ಸಹಕಾರಿ ನಿಯಮಿತ

ಎಸ್.ಐ.ಟಿ. ಕ್ಯಾಂಪಸ್, ತುಮಕೂರು-572 103.

ಸದಸ್ಯರ ಸಂಖ್ಯೆ : 1423  
ಷೇರು ಮೊಬಲಗು : ರೂ. 43,80,500-00  
ವಾರ್ಷಿಕ ವಹಿವಾಟು : 6.51 ಕೋಟಿ

ಖಾಯಂ ಠೇವಣಿ ಮೇಲಿನ ಬಡ್ತಿ :

56 ದಿನಗಳಿಂದ 1 ವರ್ಷಕ್ಕೆ 7% 1 ವರ್ಷದಿಂದ 2 ವರ್ಷಕ್ಕೆ 8%  
2 ವರ್ಷದಿಂದ 3 ವರ್ಷಕ್ಕೆ 9% 3 ವರ್ಷಕ್ಕೆ ಮೇಲ್ಪಟ್ಟು 8%

ಸದಸ್ಯರುಗಳಿಗೆ ಸಾಲದ ಸೌಲಭ್ಯ : ರೂ. 2,00,000 ಗಳವರೆಗೆ

ಡಾ|| ಶ್ರೀ ಶ್ರೀ ಶಿವಕುಮಾರ ಮಹಾಸ್ವಾಮಿಗಳು  
ಗೌರವಾನ್ವಿತರು

ಪ್ರೊ. ಬಿ. ಗಂಗಾಧರಯ್ಯ  
ಅಧ್ಯಕ್ಷರು

ಶ್ರೀ ಸಿ. ಮೋಹನ್ ಕುಮಾರ್  
ಕಾರ್ಯದರ್ಶಿ

ಸ್ಥಾಪನೆ : 1995

ಭಾರತೀಯ ರಿಸರ್ವ್ ಬ್ಯಾಂಕ್ ಲೈಸೆನ್ಸ್ ಪುರಸ್ಕೃತ

ದೂರವಾಣಿ : 2277267

ಫ್ಯಾಕ್ಸ್ : 2277267



## ಸಿದ್ಧಗಂಗಾ ಅರ್ಬನ್ ಕೋ-ಆಪರೇಟಿವ್ ಬ್ಯಾಂಕ್ ಲಿ.,

ಬಿ.ಹೆಚ್.ರಸ್ತೆ, ತುಮಕೂರು-572 102

ಪ್ರಗತಿ ನೋಟ (31-3-2006 ರಲ್ಲಿದ್ದಂತೆ) ಠೇವಣಿಗಳು

(ಲಕ್ಷ ರೂ.ಗಳಲ್ಲಿ)

ಸದಸ್ಯರ ಸಂಖ್ಯೆ	3525	ಠೇವಣಿಗಳು	2243.43
ಅಧಿಕೃತ ಷೇರು ಬಂಡವಾಳ	200.00	ದುಡಿಯುವ ಬಂಡವಾಳ	2712.42
ಪಾವತಿಯಾದ ಷೇರು ಬಂಡವಾಳ	104.28	ಸಾಲಗಳು	1243.15
ಕಾಯ್ದಿರಿಸಿದ ನಿಧಿಗಳು	264.71	ನಿವ್ವಳ ಲಾಭ	42.73

ಠೇವಣಿ ಮೇಲಿನ ಬಡ್ತಿ ದರಗಳು

46 ರಿಂದ 90 ದಿನಗಳವರೆಗೆ	- ಶೇ. 5.5	1 ವರ್ಷದಿಂದ 2 ವರ್ಷದವರೆಗೆ	- ಶೇ. 7.5
91 ರಿಂದ 180 ದಿನಗಳವರೆಗೆ	- ಶೇ. 6.5	2 ವರ್ಷದಿಂದ 3 ವರ್ಷದವರೆಗೆ	- ಶೇ. 8.5
181 ರಿಂದ 1 ವರ್ಷದವರೆಗೆ	- ಶೇ. 7	3 ವರ್ಷ ಮೇಲ್ಪಟ್ಟು	- ಶೇ. 9

ಹಿರಿಯ ನಾಗರಿಕರಿಗೆ ಶೇ. 1 ರಷ್ಟು ಅವರ ಠೇವಣಿಗಳ ಮೇಲೆ ಅಧಿಕ ಬಡ್ತಿ ದರವನ್ನು ನೀಡಲಾಗುವುದು.

ಒಂದು ಲಕ್ಷದವರೆಗಿನ ಠೇವಣಿಗಳಿಗೆ ವಿಮಾ ರಕ್ಷಣೆ ಇದೆ (ಡಿ.ಐ.ಸಿ.ಜಿ.ಸಿ)

ಜಂಟಿ ಸಾಲ, ಮನೆ ಕಟ್ಟಲು, ಆಸ್ತಿ ಆಡಮಾನ, ಹೊಸ ವಾಹನಾಧಾರ, ಹಳೆಯ ವಾಹನಾಧಾರ, ಯಂತ್ರೋಪಕರಣ,

ವಸ್ತು ಬಳಕೆದಾರರ, ಮೀರಳಿತ, ವೇತನಾಧಾರ, ಚಿನ್ನಾಭರಣ ಸಾಲಗಳಿಗೆ ಬಡ್ತಿದರ ಶೇ. 10.5 ರಿಂದ 13

ಶ್ರೀ ಟಿ.ಕೆ. ನಂಜುಂಡಪ್ಪ  
ಅಧ್ಯಕ್ಷರು

ಶ್ರೀ ಕೆ.ಎಸ್. ಶಂಕರಯ್ಯ  
ಉಪಾಧ್ಯಕ್ಷರು

ಶ್ರೀ ಹೆಚ್.ಕೆ. ಶಿವಪ್ರಕಾಶ್  
ವ್ಯವಸ್ಥಾಪಕರು





ಶ್ರೀಮಠದಲ್ಲಿ ಸ್ವಾತಂತ್ರ್ಯ ದಿನಾಚರಣೆಯನ್ನು ಪರಮಪೂಜ್ಯ ಶ್ರೀಗಳವರ ದಿವ್ಯ ಸಾನ್ನಿಧ್ಯದಲ್ಲಿ ನೆರವೇರಿಸಲಾಯಿತು. ಈ ಸಂದರ್ಭದಲ್ಲಿ ಸಚಿವ ಶ್ರೀ ಸಿ. ಚನ್ನಿಗಪ್ಪ, ಖ್ಯಾತ ಕೈಗಾರಿಕೋದ್ಯಮಿ ಶ್ರೀ ಎ.ಎಸ್. ಪಾಟೀಲ್, ಶ್ರೀ ಗೋವಿಂದರಾಜ್ ಮೊದಲಾದ ಗಣ್ಯರು ಉಪಸ್ಥಿತರಿದ್ದರು.



ಜ್ಞಾನಪೀಠ ಪ್ರಕಾಶನದ ವತಿಯಿಂದ ಹೊರತಂದ ರಾಜ್ಯ ಶಿಕ್ಷಣ ಮಾರ್ಗದರ್ಶಿ ೨೦೦೭ನ್ನು ಪೂಜ್ಯ ಶ್ರೀಗಳು ಶ್ರೀಮಠದಲ್ಲಿ ಲೋಕಾರ್ಪಣೆ ಮಾಡಿದರು.



ತುಮಕೂರು ಎ.ಪಿ.ಎಂ.ಸಿ. ಅಧ್ಯಕ್ಷರಾಗಿ ಆಯ್ಕೆಯಾದ ಶ್ರೀ ನರುಗನಹಳ್ಳಿ ವಿಜಯಕುಮಾರ್ ಮತ್ತು ಸ್ನೇಹಿತರು ಶ್ರೀಮಠಕ್ಕೆ ಭೇಟಿ ನೀಡಿ ಪೂಜ್ಯ ಶ್ರೀಗಳವರ ದಿವ್ಯಾರ್ಪಣೆ ಮಾಡಿದರು.



ಮೈಸೂರು ಪೇಪರ್ ಮಿಲ್ಸ್ ಅಧ್ಯಕ್ಷ ಶ್ರೀ ಬಿ. ಸುರೇಶ್‌ಗೌಡ ಅವರು ದುಡ್ಡೆ ೨೭ ರಂದು ಶ್ರೀಮಠಕ್ಕೆ ಭೇಟಿ ನೀಡಿ ಪೂಜ್ಯ ಶ್ರೀಗಳವರ ದಿವ್ಯಾರ್ಪಣೆ ಮಾಡಿದರು.



ಶ್ರೀ ಸಿದ್ಧಗಂಗಾ ಮಠದ ಕಾರಣದಲ್ಲಿ ಸ್ಕೂರ್ತಿ, ಎನ್.ಎಸ್.ಎಸ್. ತ್ರೇಡಾ ಚಟುವಟಿಕೆಗಳು ಉದ್ಘಾಟನೆ ಹಾಗೂ ಪ್ರಥಮ ಪದವಿ ವಿದ್ಯಾರ್ಥಿನಿಯರ ಸ್ವಾಗತ ಸಮಾರಂಭವನ್ನು ಪೂಜ್ಯ ಶ್ರೀ ಶ್ರೀ ಸಿದ್ಧಲಿಂಗ ಸ್ವಾಮಿಗಳು ಉದ್ಘಾಟಿಸಿದರು.



ಪರಮಪೂಜ್ಯ ಶ್ರೀಗಳವರ ಜನ್ಮ ಶತಮಾನೋತ್ಸವದ ವರ್ಷಾಚರಣೆಯ ಅಂಗವಾಗಿ ತುಮಕೂರಿನಲ್ಲಿ ಶ್ರೀಮತಿ ಕಾತ್ಯಾಯಿನಿ ರುದ್ರಮೂರ್ತಿ ಅವರ ಮನೆಯಲ್ಲಿ ಧರ್ಮಗೋಷ್ಠಿ ನಡೆಯಿತು.